

کتاب و سنت اور اسلافِ اُمت کی تعلیمات کا علمبردار

ماہنامہ

اشرف المجلدات

Volume:17 Issue:9 September 2024

مدینہ

مولانا محمد عبد القوی

اشرف المجلدات
شیشویں سال
جلد ۱۷

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولانا محمد عبدالقادر فرید قاسمی	سلام اس پر کہ جس نے زخم کھا کر پھول برساتے	درس قرآن
۷	مولانا مفتی محمد احمد علی قاسمی	اٹھو کہ آج حق محبت ادا کریں	درس حدیث
۹	مدیر	مدارس دینیہ اسلامیہ سے مقاصد و مطالبات -----	پیش گفتار
۲۳	مولانا مفتی رفیع الدین حنیف قاسمی	حضرت فاطمہ بنت ولید رضی اللہ عنہا	گوشہ خواتین
۲۵	مرتب	سرور عالم ﷺ اپنے ہم نشینوں کے ساتھ	گوشہ سیرت
۲۶	مولانا مفتی محمد سلمان قاسمی محبوب نگری	سیرت رسول ﷺ کا ایک دلچسپ باب	"
۳۲	مولانا مفتی احمد عبید اللہ یاسر قاسمی	نبی رحمت صلی اللہ علیہ وسلم کا اسوہ حسنہ بحیثیت شوہر	"
۳۶	مولانا محمد عمر قاسمی کاماریڈی	مساجد کی آبادی ہر مسلمان کی ذمہ داری	اصلاحی مضامین
۴۱	مفتی محمد احمد علی قاسمی	اشرف المجالس: حضرت مولانا محمد عبدالقوی صاحب مدظلہ	افادات اکابر
۴۶	" " "	ارشاد السالکین: " " "	"
۴۹	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

سلام اس پر کہ جس نے زخم کھا کر پھول برسائے

از: مولانا محمد عبدالقادر فریدی قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
فِيْمَا رَحْمَةً مِّنَ اللّٰهِ لِنْتَ لَهُمْ ؕ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ

(ال عمران: ۱۵۹)

ترجمہ: ان واقعات کے بعد اللہ کی رحمت ہی تھی، جس کی بنا پر (اے پیغمبر) تم نے ان لوگوں سے نرمی کا برتاؤ کیا۔ اگر تم سخت مزاج اور سخت دل ہوتے تو یہ تمہارے آس پاس سے ہٹ کر تتر بتر ہو جاتے۔
توضیح: نبی رحمت ﷺ کی من جملہ خوبیوں اور کمالات میں نمایاں کمال و خوبی آپ کی نرم خوئی اور عفو و درگزر تھی، اسی خوبی کی وجہ سے حضرات صحابہ کرامؓ پر وانہ وارشع محمدی کے ارد گرد جمع رہتے؛ بلکہ اس نور نبوت کے آگے جان نثار ہونے کے لیے بے تاب رہتے اور اس میں اپنی سرخروئی، سر بلندی یقین کرتے، آیت شریفہ میں اللہ پاک آپ کے اس وصف خاص کا تذکرہ کرتے ہوئے کہہ رہا ہے، آپ کی نرم مزاجی، تملطف و ترحم ہی ہے کہ لوگ متاثر ہو کر ایمان بھی قبول کر رہے ہیں اور جو ایمان لائے وہ اپنا دل دے بیٹھے ہیں، خود نبی کریم ﷺ نے اپنا تعارف صفت رحمت سے کروایا ہے: ”انہا بعثت رحمة“۔۔۔۔۔ ”انہا انارحمة مہداة“ مجھے اس دنیا میں سراپا رحمت بنا کر بطور انعام و تحفے کے بھیجا گیا ہے، ناقدروں کی طرف سے طرح طرح کی ایذائیں سہنے اور مسلسل سہنے کے بعد بھی زبان نبوت سے ہدایت اور کامیابی کی دعا کا نکلنا یہ وسعت ظرفی اور اپنی امت سے محبت نہیں تو اور کیا ہے؟ عذاب کے فرشتے عذاب کے لیے ایک اشارہ چشم کے منتظر ہیں، باوجود یہ کہ جسم لہو لہان، دندان مبارک شہید، پشت مبارک پر اوچھڑی، راہوں میں کانٹے، معاشرتی مقاطعہ، شہزادیوں کو طلاق، جلا وطنی، طعن، منصوبے، سازشیں، سحر، زہر وغیرہ۔۔۔ قربان جاؤں سینہ نبوت میں دھڑکنے والے اس دل پر جو صرف

گوشت کا لوتھڑا نہیں؛ بل کہ سمندروں جیسی وسعت، صحراؤں جیسی کشادگی رکھنے والا تھا، ایسے مواقع پر زبان مبارک سے نکلتا ہے ”انی لم ابعث لعانا و انما ابعث رحمة“ آگے امت پر کمال شفقت و رافت یہ کہ ان جانی دشمنوں، اوباشوں، ناقدروں کے لیے بدعا تو کیا نکلتی بلکہ ان کی ہدایت کے لیے دست بدعا اور اپنی ہی ضعف قوت کی شکایت اللھم اھد قومی فانھم لایعلمون ---- اللھم الیک أشکوا ضعف قوتی وقلة حیلتی وھوانی علی الناس

صحابہ کرامؓ۔ جن کی آنکھیں نبی پاک ﷺ کے شب و روز، اعمال و کردار کی دید اور انوارِ نبوت سے منور ہوئیں تھیں۔ یوں منظر کشی کرتے ہیں کہ: ”آپ ﷺ ہشاش بشاش، خوش اخلاق و نرم خوتھے، ہنسنے سے نہ سخت دل، شور و شغب اور فحش گوئی سے دور تھے، اور عیب جوئی و بخل سے پرہیز کرتے تھے۔ نرم مزاجی عفو و درگزر یہ دونوں خوبیاں آپ ﷺ کی زندگی کا جز لا ینفک بن چکی تھیں، مواقع انتقام اور قصاص پر بھی عموماً بڑی سنجیدگی، متانت کے ساتھ ملطف و ترحم کا معاملہ فرماتے تھے، نہ صرف معاف فرماتے؛ بل کہ اپنا دل بھی صاف فرمالیتے گویا ”فلیعفووا ولیصفحوا“ کی عملی تصویر تھے۔

سن اٹھ ہجری کی بات ہے غزوہ حنین سے واپسی پر ایک مقام پر قافلہ کو رکنے کا حکم دیا، اذان دی گئی، وہیں مکہ مکرمہ کے کچھ شوخ مزاج لوگ موجود تھے، اذان کی آواز سن کر تمسخر کرتے ہوئے نقل اُتارنے لگے، ان میں ایک جوان العمر ابو مخذومہ کی آواز بڑی دلکش بن کر ابھر رہی تھی، آپ ﷺ نے انہیں بلوایا، کہا کہ ہمارے سامنے اذان دو، وہ کلمات اذان بڑی خوبصورت آواز کے ساتھ دُھراتے رہے، پھر آپ ﷺ نے ان کے سر پر دست شفقت پھیرا اور برکت کی دعا فرمائی۔ ادھر ابو مخذومہ کے دل کی دنیا بدل چکی تھی، وہ آغوش اسلام میں آگئے، آپ ﷺ نے انہیں کچھ چاندی کے تحفوں سے نوازا، پھر ان کی خواہش پر ان کو حرم محترم کا مؤذن بنادیا۔ بدوں کا بدویانہ پن جو بظاہر آداب نبوت کے بالکل خلاف ہوتا مزاج نبوت پر گراں نہ گزرتا، دیکھنے والے چراغ پا ہو جاتے؛ مگر آپ پیکرِ تحمل بنے بڑی طمانیت کے ساتھ ان کی بات سننے، پوری بشاشت کے ساتھ جواب دیتے۔۔۔۔۔ بعض یہودیوں کا متعصبانہ رویہ اور بعضوں کے سخت لہجے محض اوصاف نبوت کو جانچنے کے لیے ہوتے، مگر جس زاویے سے آپ ﷺ کو آزما گیا ہر ایک میں آپ ﷺ کی ذات والا صفات کامل و اکمل تھی، کبھی تیور میں تبدیلی، مزاج میں برہمی، طبیعت میں تند خوئی، چہرہ مبارک پر ناگواری، پیشانی پر نور پر نفرت کی سلوٹیں نہیں دیکھی گئیں تھیں، یہی تو آپ ﷺ کا کردار رہا، آپ ﷺ نے اپنے فرمودات سے بھی امت کو نرم خوئی و حسن گفتار کی تلقین فرمائی۔ انہیں اوصاف سے اسلام کا تعارف و تبلیغ ہوئی ہے آج اسی کی فقدان سے اسلام کی خوب روشل پر نفرتوں کی غبار آگئی ہے۔



درست حکایت

اُٹھو کہ آج حق محبت ادا کریں

از: مولانا مفتی محمد احمد علی قاسمی *

عَنْ عَبْدِ اللَّهِ بْنِ مُغْفَلٍ رَضِيَ اللَّهُ عَنْهُ، قَالَ: قَالَ رَجُلٌ لِلنَّبِيِّ صَلَّى اللَّهُ عَلَيْهِ وَسَلَّمَ: يَا رَسُولَ اللَّهِ! وَاللَّهِ إِنِّي لَأُحِبُّكَ، فَقَالَ: أَنْظِرْ مَاذَا تَقُولُ؟ قَالَ: وَاللَّهِ إِنِّي لَأُحِبُّكَ ثَلَاثَ مَرَّاتٍ، فَقَالَ: إِنْ كُنْتَ تُحِبُّنِي فَأَعِدْ لِلْفَقْرِ تَخَفًا، فَإِنَّ الْفَقْرَ أَسْرَعُ إِلَيَّ مِنْ يَحِبُّنِي مِنَ السَّبِيلِ إِلَى مُنْتَهَاهُ. (رواه الترمذی: ۲۳۵۰)

ترجمہ: حضرت عبداللہ بن مغفل رضی اللہ عنہ سے روایت ہے کہ ایک شخص نے نبی کریم ﷺ سے عرض کیا: میں آپ سے محبت کرتا ہوں، آپ ﷺ نے فرمایا: دیکھ لو تم کیا کہہ رہے ہو؟ اس نے عرض کیا: قسم بہ خدا! میں آپ سے محبت کرتا ہوں، اس نے تین مرتبہ یہ بات کہی، آپ ﷺ نے فرمایا: اگر تم دعویٰ محبت میں سچے ہو تو پھر فقر و فاقہ کا مقابلہ کرنے کے لیے ڈھال تیار رکھو، کیوں کہ جو شخص مجھ سے محبت کرتا ہے تو فقر اتنی تیزی سے اس کی طرف جاتا ہے کہ اتنا تیز سیلاب کا پانی بھی اپنے بہاؤ کی طرف نہیں جاتا۔

تشریح: اُلفت و عقیدت، انسیت و یگانگت، محبت و تعلق اور چاہت و پیار ایسے الفاظ ہیں جو انسان کے دلی جذبات و احساسات کا اظہار کرتی ہیں، یہ اور ان جیسے بے شمار الفاظ و کلمات کا جامع ترین لفظ ”محبت“ ہے، جو دل کی اٹوٹ وابستگی اور والہانہ وارفستگی کا عکاس ہے، عشق و محبت قوت قلب بھی ہے غذائے روح بھی، آنکھوں کی ٹھنڈک بھی ہے اور دلوں کا سرور بھی، زندگی کی علامت بھی ہے اور فطرت کا نشان بھی، اس کائنات رنگ و بو میں محبت و عقیدت کا تعلق خدائے ذوالجلال کے بعد اگر کسی ہستی کے ساتھ ممکن ہے تو وہ محبوب رب العالمین سیدنا مولانا محمد مصطفیٰ احمد مجتبیٰ صلوٰۃ اللہ و سلام علیہ افضل الصلوٰۃ و التسلیمات کی پاکیزہ پر نور و پر بہار شخصیت ہے، نبی پاک ﷺ کی ذات اقدس کو خداوند قدوس نے مؤمنین کے جان و مال اور آل و اولاد سے بھی بڑھ کر قرار دیا

ہے، اس لیے ایک مومن کے لیے کمال ایمان کے مقام پر فائز ہونے کی شرط ہر چیز کی محبت سے بڑھ کر ”حب رسول“ ہے، عجیب بات ہے کہ اللہ رب العزت نے حضور اقدس ﷺ کی ذات اطہر میں ایسے سارے ”اسباب محبت“ (حسن و جمال، فضل و کمال، اور احسان و نوال) کو بھی جمع کر دیا ہے، جس کی وجہ سے کوئی بھی شخص کسی سے محبت و عشق کا تعلق رکھتا ہے۔

جسم ظاہر کے حسن و جمال کی طرف نظر کی جائے تو چاند ستاروں کی چمک دک آپ ﷺ کے مبارک قدموں کی دھول دکھائی دے گی، فضل و کمال میں اگر آپ علیہ الصلوٰۃ والسلام کی شخصیتِ عظمیٰ کو دیکھا جائے تو آپ کی مبارک ہستی اولین و آخرین کے علوم کی جامع نظر آئے گی، قربت و اتصال پر غور کیا جائے تو معلوم ہوگا کہ آپ علیہ السلام کی اپنی امت کے تئیں فکر و کڑھن اور اضطراب و بے چینی پر سینکڑوں آیات قرآنی شاہد ہیں، احسان و نوال کا اگر جائزہ لیا جائے تو آپ علیہ السلام سے بڑھ کر داد و دہش اور حسن عطا و سخاوت میں کوئی دوسرا نظر آنا مشکل ہے۔

اس محسنِ اعظم نے کیا کیا نہ دیا انسانوں کو

بہر حال یہ اور ان جیسے سارے اسباب محبت اور وجوہات عشق پر غور کیا جائے تو یہ بات ظاہر ہو جائے گی کہ آپ علیہ الصلوٰۃ والسلام کی مقدس ہستی میں وہ سب باتیں بدرجہ اتم موجود ہیں، اس لیے حضور پاک علیہ الصلوٰۃ والسلام سے محبت عقل و فہم کا بھی تقاضا ہے اور ایمان کا بھی؛ اس لیے ہر مومن کو ”محبت رسول“ سے سرشار رہنا چاہیے، اور عموماً ہوتا بھی ایسا ہی ہے؛ لیکن یہ بات بھی ہمیشہ ذہن نشین رہنا چاہیے کہ محبت بغیر اطاعت رسول کے اور اطاعت رسول بغیر محبت کے ناقص محضہ ہے، اس لیے جامعیت و مقبولیت کی شان یہی ہے کہ اگر ایک طرف حب رسول سے جسم کا انگ انگ سرشار ہو تو دوسری طرف سراپا اطاعت رسول کا مظہر ہو۔ ذکر کردہ حدیث شریف میں دیکھیے کہ صحابی رسول حضور اقدس ﷺ کے سامنے بار بار اظہار محبت فرما رہے ہیں، متعدد دفعہ کے استفسار اور جواب کے بعد جو بات نبی علیہ الصلوٰۃ والسلام نے بیان فرمائی ہے اس کا خلاصہ یہی ہے کہ اگر دعویٰ محبت میں سچے ہو تو پھر ایسی صورت میں راہ خدا میں پیش آنے والے ہر مجاہدے کو سہنے کے لیے تیار رہو، حدیث شریف کا یہ جملہ امت کو ایک عظیم پیغام دیتا ہے کہ نبی ﷺ سے تعلق و محبت کا رشتہ ہونا کوئی آسان اور معمولی بات نہیں ہے، اس لیے ہمیں محض زبانی دعووں سے آگے بڑھ کر عملی میدان میں بھی کچھ کام کرنا پڑے گا، صفات نبوی اور خلقِ محمدی سے اپنے آپ کو آراستہ کرنا پڑے گا، تب ہی ہماری محبت ”محبت صادقہ“ کہلائے گی جو انشاء اللہ دنیا اور آخرت میں نجات کا ذریعہ ثابت ہوگی۔ اللہ پاک نبی ﷺ سے محبت صادقہ عطا فرمائے آمین

پیش گوئی گفتار

مدارسِ دینیہ اسلامیہ سے

مقاصد و مطالبات کی روشنی میں چند گزارشیں

(۲)

از: مدیر

بسم الله الرحمن الرحيم - وبہ نستعین

(۳) مدرسہ عالمیت:

ہر مدرسے میں عالمیت کا شعبہ نہیں ہوتا ہے، بالخصوص جنوبی ریاستوں میں اکثر مدارس صرف شعبہ حفظ کی خدمات تک محدود ہیں، جہاں عالمیت کی تعلیم ہوتی ہے ان میں اکثر جگہوں پر درالعلوم دیوبند کا نصاب ملحوظ رکھا جاتا ہے، بعض مدارس ندوۃ العلماء کے نصاب کو لے کر تدریسی نظام چلاتے ہیں، پھر ان نصابوں میں جزوی ردو بدل بھی مقامی تجربات کی روشنی میں کر لیا گیا ہے، بالخصوص صرف ونحو کے سلسلے میں، پھر بعض جگہ فارسی زبان کو باقی رکھا گیا تو بعض جگہ حذف کر دیا گیا ہے۔

کئی مدارس میں عالمیت کا شعبہ طلبہ کی مناسب تعداد نہ ہونے کے باوجود چلایا جاتا ہے، اس سے معیارِ تعلیم متاثر ہوتا ہے، طلبہ حفظ کرنے کے بعد رکنے میں دلچسپی رکھتے ہوں اور ان کی تعداد قابل لحاظ ہو تو عالمیت کا سلسلہ شروع کرنا چاہیے ورنہ انہیں مناسب جگہ کا مشورہ دے کر کسی اچھے مدرسے میں بھیج دینا چاہیے، ایسا نہ کر کے محض اپنی خواہش کی وجہ سے طلبہ کو روکے رکھنے اور ان کے رکنے کے لیے بے جا مراعات کرتے رہنے سے طلبہ کی تعلیم اور اخلاق دونوں کا نقصان ہوتا رہتا ہے، پھر یا تو وہ ترکِ تعلیم کر دیتے ہیں یا پھر آگے کسی اور مدرسے میں جاتے ہیں تو استعداد ناقص ہونے کی وجہ سے مطلوبہ جماعت میں داخلہ نہیں ہوتا یا ہوتا ہے تو وہ چل نہیں پاتے، مایوس ہو جاتے ہیں اور بیٹے دنوں کے نقصان پر اپنے مدرسے والوں سے بدگمان ہو جاتے ہیں، طلبہ پر ایسی زبردستی یقیناً ان کے ساتھ خیانت ہے۔

مدارس عالیت کے سلسلے میں بھی تجربات کی روشنی میں چند معروضات پیش خدمت ہیں۔

(الف) تدریس فنون:

نصاب کا ایک حصہ فنون پر مشتمل ہے جن میں سے اکثر فنون عربی زبان سیکھنے اور اس میں کمال پیدا کرنے سے متعلق ہیں، چند ایک مضمون حکمت و فلسفے کے نام سے موسوم ہیں۔ دراصل پہلے یہ معقولات و مقولات کی تقسیم تھی اور دونوں ہی کے لیے معتد بہ مواد ملحوظ رہا کر کرتا تھا، پھر دھیرے دھیرے معقولات نا کے درجے میں رہ گئے صرف عربی زبان اور مقولات کا حصہ برقرار ہے۔

جہاں تک عربی زبان کا مسئلہ ہے تو ظاہر ہے کہ ہم عجم ہیں اور ہماری علاقائی زبانیں سب عجمی ہیں جب کہ قرآن وحدیث کی زبان عربی بلکہ عربی مبین ہے تو یقیناً پہلا کام اپنے بچوں کو عربی زبان میں اور وہ بھی عربی قدیم میں مہارت پیدا کرنا ہی ہو سکتا ہے اور ہونا چاہیئے۔

امام ابن تیمیہ رحمہ اللہ نے کہیں لکھا ہے کہ ”جس عربی میں آنحضرت ﷺ صحابہ کرام سے خطاب فرماتے تھے اور صحابہ آپ سے مخاطب ہوتے تھے اگر عالم دین اس عربی اور اس کے محاورات و معانی سے واقف نہیں ہوگا تو باوجود عربی اللسان ہونے کے بھی تحریف دین میں مبتلا ہو جائے گا، اس لیے کہ خود عرب قبائل بے شمار ہیں اور ہر قبیلے اور علاقے کی عربیت میں محاورات و استعارات علاحدہ ہیں، اس لیے زمانہ نبوت میں اہل حجاز جو عربی بولتے تھے اس کا علم ہونا کتاب وسنت کے صحیح مفہوم تک پہنچنے کے لیے ضروری ہے۔“

اس لیے مدارس عربیہ میں جدید عربی محاذ و مکالمہ کو اصل نہ بنایا جائے بلکہ قرآن وحدیث کی زبان پیش نظر رکھ کر محنت کرائی جائے، یوں خارجی طور پر جدید عربی میں تحریر و تقریر کی مشق کرا لینا امر زائد ہے، ہو جائے تو اچھا ہی ہے، لیکن یہ بات ذمہ داروں کے اور طلبہ کی مد نظر ضرور رہنا چاہیے کہ عربی زبان سیکھنے پر کم از کم تین سال کا وقت جو لیا جا رہا ہے وہ قرآن وحدیث تک صحیح طریقے پر اور براہ راست رسائی کے واسطے ہے نہ کہ عربوں سے بات چیت کرنے یا عرب ملکوں میں نوکری کرنے کے واسطے۔ جو عربی کتاب وسنت تک پہنچا سکتی ہے وہ عربی بلیغ اور عربی مبین ہی ہے۔

جب ایسا ہے تو طلبہ پر ابتدائی سالوں میں صرف نحو، عربی ادب اور بلاغت پر خصوصی محنت کی جانی اور ان سے کرائی جانی چاہیے، میرے خیال میں ابتدائی عربی گرامر کی جو کتابیں درس نظامی کا حصہ ہیں وہ اس زمانے میں لکھی گئی ہیں جبکہ ہندوستان میں مسلمانوں کی مادری زبان فارسی تھی جو آگے چل کر اردو زبان میں تبدیل ہو گئی، لیکن مدارس میں عربی گرامر کو اردو میں مرتب کر کے پڑھانے کے بجائے فارسی زبان سکھا کر انہی فارسی کتب

سے عربی سیکھنے پر زور دیا جاتا رہا جو کہ ایک زائد کام ہو گیا، اس میں کوئی شک نہیں کہ جتنی زبانیں عالم دین کو آئیں اچھا ہی ہے، لیکن بدلتے حالات کے بعد فارسی کی کوئی خاص ضرورت سمجھ میں نہیں آتی اور نہ ہی طلبہ و اساتذہ کو اس سے دلچسپی رہ گئی ہے، برائے نام محض نحو میر، پنج گنج، اور علم الصیغہ پڑھنے پڑھا سکنے کے واسطے اس کی ضرورت ہے، جب کہ اساتذہ یہ ہلکی پھلکی فارسی بھی اردو شرح یا ترجمہ دیکھ کر پڑھا رہے ہیں، اس کے بہ جائے بچوں کو ان کی مادری زبان ہی کے ذریعے عربی گرامر پڑھانا اور اس میں مہارت پیدا کرنا مناسب معلوم ہوتا ہے، یوں فارسی زبان اردو ادب کے معیار کو درست کرنے کے لیے بقدر ضرورت پڑھادی جائے تو پھر بھی ٹھیک ہے، لیکن غور کریں گے تو پتہ چلے گا کہ اب اردو میں بھی عربی و فارسی الفاظ کی جگہ انگریزی الفاظ نے لے لی ہے، حتیٰ کہ علماء کی تحریروں میں تک براہ راست یا تو سین میں انگریزی الفاظ شامل ہو چکے ہیں، ادبی اردو جو عربی و فارسی کے الفاظ سے مخلوط ہوتی ہے سوائے اہل مدارس کے اور کسی کے لیے مفید نہیں رہ گئی، زیادہ سے زیادہ شعراء، اُدباء اور علماء کے کچھ کام آ رہی ہے۔

میرا مطلب یہ ہے کہ جب علماء کو تیار کرنے کا مطلب ہی ”ایسے افراد کو تیار کرنا ہے جو براہ راست قرآن و حدیث اور فقہ اسلامی کے ماخذ سے استفادہ کر کے امت مسلمہ تک ان کے پیغام اور احکام کو پہنچا سکیں“، تو لازمی ہے کہ ان کے اندر ان دو زبانوں میں مہارت و قدرت پیدا کی جائے، جن کے ذریعے وہ قرآن و حدیث کو سمجھ سکیں اور امت مسلمہ کو سمجھا سکیں، اس لیے فارسی زبان میں وقت ضائع کرنے کے بہ جائے انگریزی اردو اور علاقائی زبان پر توجہ دی جائے تو مقاصد کے حصول میں زیادہ مددگار ثابت ہوگا۔ رہ گیا یہ کہ سلف کی بہت سی مفید کتابیں فارسی زبان میں ہیں تو ان کا کیا ہوگا؟ تو اس کا جواب یہی ہے کہ فی الحال ان سے نہ کوئی استفادہ کر رہا ہے اور نہ وہ بہ آسانی دست یاب ہیں، لائبریریوں میں رکھی ناقابل استعمال ہوتی جا رہی ہیں، اس کی وجہ ظاہر ہے کہ زبان سے ناواقفیت ہے۔

ذمہ داران مدارس عربیہ کو اس پر بھی غور کرنا چاہیے کہ اسکولوں میں اجنبی زبانیں معصوم بچوں کو کس طرح آسانی سے پڑھادی جا رہی ہیں کہ دیکھتے دیکھتے بچے انگریزی اور دیگر زبانیں — باوجود مادری زبان نہ ہونے کے بھی — بلا تکلف بولنے اور لکھنے پڑھنے پر قادر ہو جاتے ہیں، ہم لوگ عربی زبان (جو قرآن کی زبان ہونے اور فطرت سے ہم آہنگ ہونے کی وجہ سے مسلمانوں کے لیے بہت ہی مانوس زبان ہے) طلبہ کو ڈھنگ سے کیوں نہیں پڑھا پاتے؟ اس کی وجہ محض یہ ہے کہ ہمارے اساتذہ تدریسی نفسیات اور پڑھانے کے اصول و قواعد سے نہ واقف ہوتے ہیں اور نہ عصری اسکول والوں کے تدریسی تجربات سے فائدہ اٹھانا چاہتے ہیں، آخر اس میں

حرج کیا ہے الحکمۃ ضالۃ المؤمن، کسی کے پاس کوئی خوبی ہے اور وہ ہمارے کام آسکتی ہے تو پھر اس سے اس خوبی کو کیوں نہیں لینا چاہیے؟ جہاں سے جو چیز ملتی ہے وہاں سے اُسے حاصل کر لینا ہی عقل مندی و سمجھ داری کی بات ہے، ویسے بھی ہم اپنی ضرورت اور کام کی باتیں اہل دنیا بل کہ بے دین لوگوں سے تک حاصل کرنے میں کوئی تکلف نہیں کرتے تو دین اور اپنے فن میں کام آنے والی باتیں سیکھ لینے میں کیا حرج ہے؟

ہمارے ہاں ابتدائی کتب کے اساتذہ ہوم ورک کلاس ورک سے پہلے دے دیتے ہیں، جس کی وجہ سے طالب علم پر بہت بوجھ پڑ جاتا ہے، وہ صرف سبق لکھنے اور رٹنے میں ہی مصروف رہتا ہے بلکہ حیران رہتا ہے کیوں کہ کوئی اس کی مدد کرنے اور حیرانی دور کرنے والا بھی نہیں ہوتا، وہ پہلی دفعہ عربی زبان کے میدان میں قدم رکھتا ہے نہ استاد عربی بولتا ہے نہ ساتھی، سوائے کتاب میں دیے گئے کام کو کر کے لانے کے اور کچھ چارہ نہیں ہوتا، ساتھیوں کی مدد سے جو کچھ بن پڑا کر گزرتا ہے، پھر صحیح غلط ہونے کا سارا وبال اسی کے سر ہوتا ہے، اگلے دن درس گاہ میں پہنچنے کے بعد استاد سے رہنمائی پانے یا شاد باشی ملنے سے کہیں زیادہ مایوس کن اور ہمت شکن ڈانٹ کا خطرہ ستا رہتا ہے، حالانکہ کامیاب استاد وہ ہے جو ہوم ورک دینے سے قبل کلاس ورک کرائے، بورڈ کا استعمال لازماً کرے علم کے لیے اللہ تعالیٰ نے سمع کے ساتھ بصر کو بھی ذریعہ بنایا ہے، ایک ایک قاعدے کی تفہیم زبان اور قلم دونوں سے ہونی چاہیے تاکہ طالب علم کانوں سے سنے بھی اور آنکھوں سے دیکھے بھی، تاکہ حروف و نقوش اپنے مفہوم و معنی کے ساتھ قلوب میں مرتسم ہو جائیں۔

اصل میں عربی صرف و نحو کی کتابیں مبتدیوں کی کتابیں ہیں، لیول کے اعتبار سے دیکھا جائے تو وہ اسکول کے پرائمری کلاس کے لیول کی ہوتی ہیں، لیکن ہمارے طلبہ کی عمریں (حفظ کے بعد عالیت میں آنے کی وجہ سے) 14/15 سال کی ہوتی ہیں، اس لئے اساتذہ ان کے ساتھ آٹھویں اور نویں جماعت والوں کی طرح سلوک کرتے ہیں، جبکہ ان طلبہ کو کتاب کے لیول کے اعتبار سے ابھی سات آٹھ سال کی عمر کے مانا جانا چاہیے، اس عمر کے بچے کو جس طرح ایک اسکولی ٹیچر بورڈ کے اوپر سبق لکھ کر چیخ چلا کر پڑھاتی اور بچوں سے رٹواتی اور اغلاط اور انداز کو درست کراتی ہے، پھر ایک ایک بچے سے علیحدہ پڑھوا کر سنتی ہے اس کی ہمت افزائی اور شاباشی کرتی ہے، یا غلط ہونے کی صورت میں پھر سے تفہیم کرتی ہے وغیرہ، اسی طرح عربی کی ابتدائی جماعت کے طلبہ کو پڑھانا چاہئے، اس کو مبتدیوں کو پڑھانا کہتے ہیں اور اسی کا نام کلاس ورک ہے اور اس کے بعد طالب علم کو ہوم ورک دیا جاتا ہے کہ اب گھر سے یہ کام کر کے لاؤ، تب بچے بہت آسانی سے بقیہ کام کی تکمیل کر لیتے ہیں۔

مدارس عربیہ کے اساتذہ فراغت کے فوراً بعد بغیر کسی تدریسی مشق (ٹیچنگ ٹریننگ) کے مدرس بن جاتے

ہیں، سمجھتے ہی نہیں کہ یہ فن کیا ہے اور اسے کیسے پڑھایا جاتا ہے ہر کتاب کے آغاز میں غرض و غایت بتلائی جاتی ہے مگر اسے سمجھانے کے بجائے رٹا دیا جاتا ہے، خود استاد کے مد نظر یہ نہیں رہتا کہ وہ اس کتاب کے ذریعے طالب علم کو کیا علم دے رہا ہے اور کتاب کا مقصود کیا ہے، اسی طرح اُسے اس سے کوئی سروکار نہیں کہ کتاب کے اختتام پر طالب علم کو مقصود مل گیا ہے یا نہیں؟۔ بس ان کا کام درجے میں آکر بیٹھنا سننا لینا ہوتا ہے بعض کی تو پڑھانے کی آواز بھی نہیں آتی، ہاں! ڈانٹنے اور مارنے کی آواز دور تک سنائی دیتی ہے۔

خلاصہ یہ ہے کہ تعلیمی نفسیات اور تعلیم دینے کا طریقہ جب اپنی اصل میں ایک ہی ہوتا ہے، خواہ وہ تعلیم دینی ہو یا دنیاوی، زبان انگریزی ہو یا عربی، مواد مختلف ہو سکتا ہے لیکن اسے استاد سے شاگرد تک پہنچانے کا طریقہ ایک ہی ہوتا ہے تو وہ طریقہ فن کے ماہرین سے حاصل کرنا چاہئے، اسی طرح اس میں بھی کوئی شک نہیں کہ تحتانی وسطانی اور فوقانی مراحل میں سے ہر مرحلے کا معیار و انداز اپنے اپنے مرحلے کے اعتبار سے مختلف ہوتا ہے۔ بہر حال مدارس عربیہ کی یہ ذمہ داری بنتی ہے کہ وہ اپنے مدرسے میں پڑھانے والے اساتذہ کی تدریسی تدریب کا کوئی معقول انتظام کریں، ہونا تو یہ چاہیے تھا کہ اس کے لیے کوئی مستند ادارہ ہوتا اور وہاں سے تربیت کے بعد ہی اساتذہ کا تقرر کیا جاتا لیکن اس کا اب تک ملک میں کوئی انتظام نہیں ہو سکا، اس لئے ہر مدرسہ جو عربی درجات رکھنا چاہتا ہے وہ اپنے اساتذہ کے لیے تدریس کی اور تدریسی نفسیات کی تربیت کا خود ہی انتظام کرے اور وقفے وقفے سے فنون پڑھانے والے اساتذہ کی عملی مشق کرائی جاتی رہے، اسی سے طلبہ کی استعداد مضبوط ہو سکتی ہے، فنون متعلقہ میں کمال پیدا ہو سکتا ہے، بالخصوص زبان عربی پر صحیح معنوں میں قدرت حاصل ہو سکتی ہے، سب سے بڑھ کر یہ کہ اب طلبہ پر بے پناہ بوجھ پڑنے کے باوجود جو کام اطمینان بخش نہیں ہو پارہا ہے وہ اساتذہ کی ٹریننگ سے بہ سہولت ہو جائے گا، تفصیل اس عنوان کی بہت ہے میں نے مختصراً اشارہ کر دیا ہے، ویسے اس سلسلے میں کتابیں بہت لکھی جا چکی ہیں اور جو ماہر اساتذہ ہیں وہ اپنے اپنے تجربات کی روشنی میں نئی کتابیں چھاپتے جارہے ہیں، فنون کے خاکے بناتے جارہے ہیں، میرے نزدیک ان کا فائدہ دس فیصد ہے تو اساتذہ کی ٹریننگ کا فائدہ نوے فیصد ہے، اساتذہ کی تدریب و تربیت نہیں ہو سکی تو کتابیں چاہے کتنی ہی سہل کر لی جائیں اور چاہے کتنے ہی نقشے خاکے بنائے جائیں حصول مقصود ہرگز نہیں ہو سکتا۔

مدارس عربیہ میں عربی گرامر (صرف و نحو) سے ہٹ کر جو فنون رکھے جاتے ہیں یعنی عربی ادب، عربی بلاغت، منطق، فلسفہ یا جدید سائنس تو ان فنون کے پڑھانے کی بھی مشق ضروری ہے، مناسبت کے بغیر استاد کو کوئی کتاب دے دی جاتی ہے تو وہ ٹائم پاس کرنے کے علاوہ اور کچھ نہیں کرتا، طلبہ میں بھی دلچسپی پیدا نہیں ہوتی،

حالاں کہ وہ اہم کتابیں ہوتی ہیں اور انہیں سے عربی قدیم کا صحیح معنوں میں ذوق پیدا ہوتا ہے، اور عرض کیا جا چکا ہے کہ کتاب و سنت کی صحیح فہم عربی قدیم میں کمال کے بغیر حاصل نہیں ہو سکتی۔

ہمارے اکابر نے جو عربی شروحات لکھی ہیں انہیں دیکھ کر یہ تاثر ہوتا ہے کہ سلف کے کسی عربی عالم کی تصنیف ہے۔ علامہ زاہد الکوثریؒ نے حضرت مولانا مفتی محمد تقی عثمانی صاحب مدظلہ کی ”تکملہ فتح الملہم“ پر انہی تاثرات کا اظہار کیا تھا کہ ”مطالعے کے دوران ایسا لگا جیسا کہ کسی قدیم مصنف کی کتاب ہے۔“ یہ حقیقت ہے کہ حدیث کی عربی شروحات اور عربی تفاسیر سے جو مواد ملتا ہے اور علمی پختگی و پائے داری حاصل ہوتی ہے وہ کسی اور زبان کی کتب سے حاصل نہیں ہوتی، اور نہ ہی تراجم سے وہ لطف و تاثر ملتا ہے جو عربی تعبیر سے ملتا ہے، عربی کا ایک جملہ (بالخصوص قدامت) بیسیوں صفحات کی تشریحات سے مستغنی کر دیتا ہے۔ اس لیے لسان عرب کے فنون متعلقہ کو بھی محض ضابطے کی خانہ پُری اور نصاب کی تکمیل کے واسطے پڑھنے پڑھانے کے بجائے مقصود کی اصل اور بنیاد ہونے کی حیثیت سے پڑھانا چاہیے، طلبہ کو اس کی اہمیت اور فوائد بتلانا چاہیے، کسی بھی چیز کے مفید ہونے کا علم ہی آدمی کو اس کے حصول کی خاطر ہر مجاہدے پر آمادہ کرتا ہے۔

آخر ہم طالب علم کے چار سالوں کا بڑا حصہ علومِ آلیہ ہی کے لیے لے رہے ہیں، باقی چار سالوں میں علومِ عالیہ پڑھا رہے ہیں تو اگر چار سال دے کر بھی طالب علم اردو کتابوں کے ذریعے پڑھتا پڑھاتا ہے عربی کتب کا مطالعہ نہیں کر سکتا، نکتہ آفرینی تو دور کی بات ہے عبارت خوانی تک نہیں کر سکتا تو پھر اس کو عربی سیکھنے میں چار سال لگانے کا فائدہ کیا ہوا؟ اس سے تو بہتر ہے کہ علومِ عالیہ کے اردو تراجم کا نصاب بنا کر اردو میں اچھی طرح پڑھا دیا جائے تو چار پانچ سال میں اتنی معلومات ہو جا سکتی ہیں جتنی اب اکثر فضلاء کو آٹھ نو سال کے بعد ہو رہی ہیں۔

میرا ماننا یہ ہے کہ مدارس کی اسی بنیادی کم زوری کی وجہ سے فارغ ہونے والوں میں سے اکثر طلبہ مسلکِ حق کے داعی بن رہے ہیں، اگرچہ وہ بھی ایک کام ہے مگر عالم ہونے کا جو تصور پہلے تھا وہ دن بہ دن کم ہوتا جا رہا ہے۔ فالی اللہ المشتکی! یوں تسلی کے لیے تو کہا جا سکتا ہے کہ ہر شعبے ہی میں زوال آ گیا ہے استعدادیں اور حافظے بھی مرورِ زمانہ کے ساتھ زوال پذیر ہیں، علمِ دین کے مراکز بھی اس سے متاثر ہوئے بغیر نہیں رہ سکتے تو اس میں شکایت کی کیا بات ہے؟ لیکن اس حقیقت کو تسلیم کرنے کے بعد بھی دنیاوی علوم و فنون میں تحقیق و تفتیش، تبدیل و تجدید اور معاون و مؤید ذرائع کی تلاش و اختیار کا سلسلہ جاری ہے اور اُن کے منافع بھی ان کو مل رہے ہیں، ہماری طرح جمود تو نہیں کہ طالب علم نصاب کی تکمیل سے عالم ہو جاتا ہے، گذرتے زمانے کے ساتھ مزاجوں اور استعدادوں میں زمین آسمان کا فرق ہو جائے مگر ہمارے ہاں پڑھنے پڑھانے کی روش وہی رہے گی، یہ تو

نہیں کہا جا رہا ہے کہ دین بدلو، دینی علوم بدلو، بات صرف یہ ہے کہ وسائل و ذرائع کو طلبہ کی طبیعتوں اور صلاحیتوں سے ہم آہنگ کر کے انہیں اور زیادہ کام کے قابل بنایا جاسکتا ہے تو کیوں نہ بنایا جائے، مگر اکابرِ روشِ قدیم چھوڑنے کو مدارس کے لئے زہر سمجھتے ہیں اور اصغر آؤ تاؤ دیکھے بغیر ہی تجدد پسندی کے شکار ہو جاتے ہیں، ظاہر ہے کہ دونوں سوچ نظر ثانی کی محتاج ہیں۔

بہر حال ان فنی کتابوں کو فنی مہارت کے ساتھ پڑھا کر طلبہ کو احکام اسلام اور تاریخ اسلام کے عربی ماخذ تک رسائی کا اہل بنانا علمی چٹنگی کا سبب ہوگا ورنہ غور کر لینے کے بعد ان فنون کو ختم کر کے وقت بچا نایا ان کی جگہ زیادہ مفید فنون کو شامل کر کے طلبہ کے وقت کو کارآمد بنالینا چاہیے۔

(ب) تدریسِ علوم:

ہمارے مدارس میں جو مطلوب و مقصود علم ہے وہ قرآن، حدیث، اور فقہ اسلامی کا علم ہے، فقہ کتاب و سنت کا حاصل ہے، پھر ان تینوں کو صحیح طریقے پر سمجھ سکنے کے لیے وضع کیے گئے اصول ہیں، جو کتاب و سنت کی روشنی ہی میں وضع کیے گئے ہیں تو اصول کو ملا کر یہ گل چھ علوم ہو گئے، انہی چھ علوم کو علومِ عالیہ یا مقصودِ طالب علم کہا جاسکتا ہے، یہ تقریباً چار سال میں درجہ بہ درجہ پڑھائے جاتے ہیں، پھر ان کا اختتام دورہ حدیث شریف پر ہوتا ہے، آگے تخصصات کے شعبے ہیں جو اختیاری ہیں۔

اس سلسلے میں جو گزارشیں مدنظر ہیں ان میں پہلی بات یہ ہے کہ قرآن مجید (جو کہ اصل الاصول ہے) مدارس میں اس سے طلبہ کے اندر خوب مناسبت پیدا کی جانی چاہیے کیوں کہ وہ دعوتِ دین کا ربانی اسلوب ہے، قرآن مجید کا بیشتر حصہ توحید، رسالت اور آخرت کے حقائق کو ٹھوس اور دو ٹوک طریقے پر مگر عام فہم انداز میں پیش کرتا ہے، اس کے لیے ماحولیات سے خوب مدد لیتا ہے، آفاق و انفس میں تدبر کی دعوت دیتا ہے، یہ انداز عامی و عالم دونوں کے لیے یکساں مفید ہے، اگر ترجمہ و تفسیر پڑھانے والے اساتذہ صرف لغت کو حل کروانے اور لطائفِ تفسیر و تاویل بیان کرتے رہنے کے بہ جائے آفاق و انفس کی سیر کراتے ہوئے پڑھائیں یعنی فزیکل و میڈیکل سائنس^۱ کی مدد سے وجود و صفاتِ باری تعالیٰ کی معرفت کا کام بھی کریں تو بہت ہی بہتر ہوگا، اللہ تعالیٰ

۱۔ کوئی غلط فہمی نہ ہو اس لئے وضاحت کر دیتا ہوں کہ میڈیکل اور فزیکل سائنس سے میری مراد قرآن کی اصطلاح میں آفاق و انفس ہی ہے، نباتات، جمادات، حیوانات اور ماحولیات میں جو بدیہی النظر اسباقِ توحید و ربوبیت ہیں اور جو موجد کے وجود کے دلائل واضحہ ہیں طلبہ کی نظر کو وہاں تک پہنچانے کے انہیں عقلاً اُن کا قائل کرانا تاکہ حق تعالیٰ کی معرفت کے ذریعے محبت و اطاعت میں کمال پیدا ہو سکے۔

خود ہی فرماتا ہے: سَيَّرُوا فِي الْأَرْضِ؛ أَوَلَمْ يَرَوْا كَيْفَ يُبْدِئُ اللَّهُ الْخَلْقَ؛ أَوَلَمْ يَرَوْا إِلَى الطَّيْرِ فَوْقَهُمْ. أَوَلَمْ يَسْبِرُوا فِي الْأَرْضِ؛ فَارْجِعِ الْبَصَرَ ثُمَّ ارْجِعِ الْبَصَرَ؛ وَفِي الْأَرْضِ قِطْعٌ مُتَجَوِّرٌ؛ وَمِنَ الْجِبَالِ جُدَدٌ بَيَضٌ وَحُمْرٌ مُخْتَلِفٌ أَلْوَانُهَا؛ أَوَ كُظُلُهُ فِي بَحْرِ مُجَيٍّ؛ أَوَ كَصَيِبٍ مِّنَ السَّمَاءِ يُوَسِّجُ اللَّيْلَ فِي النَّهَارِ ---؛ وَالشَّمْسُ تَجْرِي لِمُسْتَقَرٍّ لَّهَا؛ وَالْقَمَرُ قَدَرُهُ مَنَازِلٌ؛ قُلْ لِّسَنِي مَا فِي السَّمُوتِ وَالْأَرْضِ؛ وَهُوَ الَّذِي يُنْزِلُ الْغَيْثَ؛ كَزَرْعٍ أَخْرَجَ شَطْطَهُ فَآزَرَهُ. كَمَثَلِ حَبَّةٍ أَنْبَتَتْ سَبْعَ سَنَابِلٍ؛ أَمَّنْ خَلَقَ السَّمُوتِ وَالْأَرْضَ وَأَنْزَلَ لَكُمْ مِّنَ السَّمَاءِ مَاءً؛ وَأَوْلَىٰ رَبُّكَ إِلَى النَّحْلِ؛ وَأَنْزَلْنَا الْحَدِيدَ فِيهِ بَأْسٌ شَدِيدٌ أَوْ فِي أَنْفُسِكُمْ أَفَلَا تُبْصِرُونَ... وغیرہ بے شمار آیات قرآنیہ ہیں جو آدمی کی ذات میں جھپی اور اس کے اطراف و اکناف میں پھیلی سیکڑوں نشانیوں کی طرف متوجہ کرتی ہیں، ان میں غور و فکر کرنے اور ان کے ذریعے اپنے خالق و مالک کی معرفت حاصل کرنے کی دعوت دیتی ہیں، اگر ان مضامین کو سائنز، تفسیر و ترجمہ خوب اچھی طرح مطالعہ کر کے دلچسپی کے ساتھ پڑھائیں تو ایک تو طلبہ کو قرآن کریم سے خاص لگاؤ ہو جائے گا، حق تعالیٰ کی معرفت و محبت میں بے پناہ اضافہ ہوگا، دوسرے جو لوگ صرف عصری علوم پڑھے ہوئے ہیں ان مسلمانوں کو انہی کی معلومات کی روشنی میں اللہ تعالیٰ کی معرفت و عظمت پیدا کرنے کا سلیقہ پیدا ہوگا، جس ذریعے کو اللہ تعالیٰ نے اپنی معرفت کے لئے اختیار فرمایا اس سے آسان اور مفید کو نسا ذریعہ ہو سکتا ہے؟ قرآن کریم صحیح ہے کہ نہ تاریخ کی کتاب ہے نہ سائنس کی لیاب ہے، وہ تو خالص ایمان و یقین کو بنانے اور توحید و معرفت کا چسکا لگانے کے لیے اتاری گئی کتاب ہے مگر خود اس کے نازل کرنے والے نے ان مقاصد کے حصول کے لیے جس عام فہم اور سیدھے سادے اسلوب کو اپنایا ہے اس سے صرف نظر کر کے صرف حل لغات اور نکتہ آفرینی پر اکتفاء کر لینا طلبہ کے اندر قرآن کریم سے صحیح معنوں میں استفادہ و افادہ کا ذوق نہیں پیدا کر سکتا؛ یقیناً قرآن کریم کے ایجاز و اعجاز اور بلاغت و ادب کے پہلوؤں کو بھی شامل درس ہونا چاہیے لیکن یہ نزول قرآن کا اصل مقصد نہیں ہے، اصل مقصد احسن الحدیث کے نزول کا تِلْكَ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ہے یعنی بندے کے قلب اور قالب دونوں کو فدا کر دیا جائے۔ ہمارے مدارس میں ایک تو مختلف قسطوں میں ترجمہ قرآن پڑھا دیا جاتا ہے اور ایک مختصر سی جامع تفسیر جس میں زیادہ تر حل لغات ہی پر نظر ہوتی ہے، وہ پڑھائی جاتی ہے، ترجمے میں تو اختصار ہی مناسب ہے لیکن تفسیر پڑھانے کے دوران احکام و مسائل کے علاوہ تذکیر و موعظت پر بھی خصوصی توجہ دی جائے تو طالب علم کے حق میں بہت ہی مفید ہوگا، کیوں کہ قرآن کریم کا یہی حصہ معرفت و محبت اور خوف و خشیت کے پیدا ہونے کا سبب ہے۔ اور اگر دورانِ نصاب اس کا موقع نہ ہو

توفنون کے سالوں میں سے ایک سال بچا کر یا ایک سال بڑھا کر دورہ تفسیر رکھا جائے اور اس سے پہلے فراغت کی سند نہ دی جائے۔

علوم عالیہ میں دوسرا موضوع حدیث شریف کا ہے، مشکوٰۃ الآثار سے لے کر دورہ حدیث تک کچھ نہ کچھ احادیث شریفہ سے طلبہ کو تعلق رہتا ہے لیکن سب سے زیادہ اور باقاعدہ تعلیم تو دورہ حدیث ہی میں احادیث شریفہ کی ہوتی ہے، اس سال کتابیں بہت ہوتی ہیں مگر وقت کم ہوتا ہے، مزید یہ کہ آج کل طلبہ کی استعدادیں اکثر وں کی ناقص ہوتی ہیں، اس لیے دورہ حدیث شریف کے لئے کم از کم دو سال رکھے جانے چاہئیں، اور یہ وقت نکل سکتا ہے اگر شروع کے چار سالوں کا نظام درست ہو جائے، نہیں تو کم از کم کتب حدیث پڑھانے والے اساتذہ ہر کتاب کی امتیازی شان کو ملحوظ رکھ کر تدریس کا فریضہ انجام دیں، مثلاً بخاری شریف میں طرق اجتہاد و استنباط کو ملحوظ رکھا جائے، ترمذی میں اختلاف مذاہب کو، مسلم میں طرق اسناد کو، ابوداؤد میں دلائل احکام کو، نسائی میں معرفت و علل کو وغیرہ مد نظر رکھ کر پڑھانے سے تعدد کتب کا صحیح معنوں میں فائدہ ہو سکتا ہے، نیز وقت کے تحفظ کی خاطر ہر کتاب میں مخصوص و معروف ابجاث کو معرفت الآثار امان کر سارا زور اسی پر صرف کرنے کے بہ جائے ہر کتاب کے لیے علاحدہ علاحدہ ابواب طے کر کے انہیں تفصیلاً پڑھایا جائے بقیہ ابواب تحدیداً پڑھادئے جائیں، تاکہ مجموعہ کتب سے مجموعہ ابواب کی تفصیلی معرفت طالب علم کو حاصل ہو جائے۔

اسی طرح کتب حدیث کی تدریس میں عام طور سے احکام و مسائل پر تو روشنی ڈالی جاتی اور اختلافی مباحث میں بطور خاص دلچسپی دکھائی جاتی ہے اور ہونا بھی چاہیئے لیکن حدیث کے اصلاحی، اخلاقی اور سماجی پہلوؤں پر زیادہ توجہ نہیں دی جاتی اسی طرح ابواب فتن بھی نظر انداز ہو جاتے ہیں، حالاں کہ ان کی بھی ایک عالم دین کو بہ طور خاص ضرورت ہوتی ہے بالخصوص ایک عالم دین کو۔ بہر حال کتب حدیث کی کیف مالتفق اور ہر استاذ کے اپنے اپنے انداز پر نصاب کی تکمیل کردئے جانے کے بہ جائے منصوبہ بند طریقے پر ان کتابوں کی تدریس ہو تو اور زیادہ نفع کا سبب ہوگا، طلبہ کی علمی صلاحیتیں بھی اور زیادہ بڑھیں گی اور میدان عمل میں کامیابی کا بھی سبب ہوگا۔

رہ گئی فقہ کی کتابیں تو اگرچہ وہ مسائل شرعیہ سے واقفیت کے لیے ہیں لیکن عالم دین کو ان کے دلائل جاننے کی بھی ضرورت ہے خاص طور سے اس زمانے میں تو دلائل سے واقفیت کی اہمیت اور بھی بڑھ گئی ہے، اس لیے کم از کم ”ہدایہ“ پڑھانے کے لیے ایسے اساتذہ کا انتخاب کیا جائے جو مسائل کو دلائل کے ساتھ پڑھا سکیں اور فقہ حنفی کا اقرب الی السنہ ہونا ثابت کر سکیں، اس لیے کہ ایک تو ہمارے دیار کے طلبہ حنفی ہیں اور سماج میں عام طور

سے جرح و تنقید فقہ حنفی پر ہی ہوتی رہتی ہے، فضلاء مدارس خود مطمئن نہیں تو دوسروں کو کیا اطمینان دلا سکیں گے؟ اس کے لیے ظاہر ہے کہ فقہ سے قبل اصول فقہ کو سمجھنا ضروری ہے اور خود اصول فقہ کا خود عن الکتاب والسنة ہونے کا یقین بہ دلائل حاصل ہونا بھی ضروری ہے، تاکہ اطمینان ہو جائے کہ یہ ائمہ کے خود ساختہ یا خانہ ساز باتیں نہیں ہیں کتاب و سنت کی حقیقت تک پہنچنے کا مخصوص و مسنون راستہ ہیں۔ خلاصہ یہ کہ مدارس عربیہ میں کتب فقہ کو صرف مسائل جاننے کے لیے پڑھا پڑھایا نہ جائے بلکہ طلبہ کو مسائل فقہیہ کے موافق کتاب و سنت ہونے کا اطمینان دلانے کو بھی شامل درس رکھا جائے، تب ہی ہمارے فضلاء اپنی عوام کو اور سماج کا ذہن بگاڑنے والوں کو سیدھی راہ دکھا سکیں گے، ورنہ ہر ایک مدعی اور داعی سے کترانے اور دامن بچانے میں عافیت محسوس کریں گے۔ ان مشوروں کا مطلب یہ نہیں ہے کہ مدارس میں ان امور کا لحاظ بالکل نہیں ہے بلکہ تذکیر و یاد دہانی مقصود ہے، اس لیے کہ اب افسوس کے ساتھ کہنا پڑتا ہے کہ نیچے سے لے کر اوپر تک مدرسین کرام کے طرز عمل میں مقصدیت اور اس کے حصول کا جذبہ زوال پذیر ہے، بعض کا حال تو ناگفتہ بہ ہے، ظاہر ہے کہ مقصود سے نظر ہٹ جانا یا مقصود کی زیادہ پرواہ نہ ہونا نتائج کے بگڑ جانے کا سبب بن جاتا ہے، ذمہ داران مدارس کو درجے بڑھانے ہی کی فکر ہے، ذی صلاحیت اور تجربہ کار اساتذہ فراہم کرنے اور ان پر پیسہ صرف کرنے کا خیال نہیں رکھتے، صلاحیت نہ ہونے کے باوجود احباب و اقرباء کو کتابیں سوچتے رہتے ہیں، اور مہتمم کی اس عصبيتِ جاہلیہ کا شکار خواہ مخواہ طلبہ مدرسہ ہو جاتے ہیں۔

(ج) تہذیب نفس:

یہ سب جانتے ہیں کہ انبیاء علیہم السلام سے ان کی امتوں کو علم و عمل اور اخلاق کی دولت ملتی ہے، مدارس دینیہ عربیہ کا مقصد اسی دولت و وراثت کا تحفظ ہے، اس لیے مدارس دینیہ میں بالخصوص عالمیت کے شعبے میں (کیوں کہ اس میں سب ہی بالغ اور مکلف طلبہ ہوتے ہیں) طلبہ کی تہذیب نفس کی جانب خصوصی توجہ کی ضرورت ہے کہ علم دین کا مقصد ہی اعمال و اخلاق کی تہذیب ہے، قوموں کی ہدایت کے لیے جب اللہ تعالیٰ نے کتاب کو کافی نہیں سمجھا علم پر عمل کر کے دکھانے والے کو بھی مبعوث فرمایا تو اصلاحی نقطہ نظر سے علم و عمل اور اخلاق حمیدہ کو ایک دوسرے سے جدا نہیں کیا جاسکتا، طلبہ سمجھتے ہیں کہ علم کا زمانہ الگ ہے اور عمل کا زمانہ الگ! یہ تو صریح دھوکہ ہے، علم و عمل یکساں طور پر چلتے رہتے ہیں اکثر طلبہ مدارس میں اس دھوکے کے شکار رہتے ہیں، ادھر اساتذہ اور انتظامیہ کو بھی انھیں اس دھوکے سے نکالنے اور اعمال و اخلاق کا تزکیہ و تحلیہ کرنے کی ایسی فکر نہیں ہوتی جیسے کہ تعلیمی اعتبار سے اچھے نتائج لانے کی ہوتی ہے، کیا فائدہ اس علم کا جو آدمی کو عمل پر نہ ڈالے؟ بالخصوص عالم کو۔ اس

لیے کہ عوام کی عملی کوتاہیاں ان کے عوام ہونے کے پردے میں مستور ہو جاتی ہیں مگر علماء و طلبہ کو تو عوام بھی اخلاق و اعمال کے بلند معیار سے پرکھتی ہے، خود اللہ تعالیٰ اور اس کے نبی ﷺ کا مطالبہ بھی یہی ہے یعنی خالق و مخلوق دونوں کے نزدیک اہل علم کے لیے اعمال و اخلاق میں ممتاز ہونا ضروری ہے۔

اس سلسلے میں مدارس کا انتظامیہ اور خود اساتذہ بھی عند اللہ مسئول ہیں، اس لیے طلبہ کے اعمال و اخلاق کی تہذیب کی فکر بہت ضروری ہے، مدارس میں ذمہ داروں کے عدم اعتناء اور عدم انتظام کے نتیجے میں بہت سے طلبہ فرائض سے تک غافل ہیں اور بہت سے فواحش میں مبتلا ہیں، بہت سے بیڑی، گٹکا، تمباکو جیسی لتوں میں مبتلا ہیں، حدیث کی درسگاہ میں تک منہ میں گندگی بھر کے بیٹھتے ہیں، موبائل کے ذریعے ہر بے حیائی میں ابتلا عام ہے، بعض طلبہ داڑھی تراشنے، انگریزی بال رکھے، اور فلمیں دیکھنے کے بھی عادی ہوتے ہیں، صحبت الاحداث بھی بعض کا مزاج ہوتا ہے۔ طلبہ کے پاس پیسوں کی کوئی کمی نہیں ہے، مدرسوں میں امدادی داخلہ لیتے ہیں لیکن ہزاروں روپیہ ہر ماہ خواہشات نفسانی میں لٹاتے رہتے ہیں، پڑھنے میں تو کوئی دلچسپی نہیں مگر دوستی دشمنی میں اوقات عزیز برباد کرتے رہتے ہیں۔

انتظامیہ کے مد نظر بس تعلیم اور تعمیر کے معیار کو بلند کرنا ہے اور اسی کی نگرانی اور فکر میں لگے رہتے ہیں لیکن ورع و تقویٰ کو مدارس کے مقاصد میں شمار نہیں کیا جاتا، اس لیے اس باب میں بہت ہی جھول نظر آتا ہے، غور کرنے سے اس کی وجہ کہیں التفات کی کمی اور فکری ذہول سمجھ میں آتی ہے اور کہیں خود ذمہ داروں کی عملی کوتاہی اور اخلاقی بے راہ روی دکھائی دیتی ہے۔ بہر حال مدارس دینیہ میں علم و عمل کی لہر ایک ساتھ چلتے رہنا چاہیے اور چوں کہ یہاں پڑھنے والے قوم کے قائد و راہ نمائے بننے والے ہیں، اس لیے صفات حمیدہ سے متصف اور صفات رذیلہ سے مجتنب رکھنے کی مشق بھی دورانِ تعلیم ہوتی رہنی چاہیے۔ پہلے زمانے میں مدرسہ ہی علم و عمل اور تہذیب اخلاق کا مرکز ہوا کرتا تھا، فضلاء اگر اس کے بعد خانقاہوں کا رخ کرتے بھی تھے تو وہ مدارج سلوک اور مقامات تصوف طے کرنے کے لیے کرتے تھے، باقی مطلوب تدین و تقویٰ تو وہ مدرسے کے ماحول اور اساتذہ اور انتظامیہ کی صحبت سے فراغت سے قبل ہی حاصل ہو جاتا تھا، اب تو خانقاہوں کا نظام بھی کالعدم یا پھر رسمیت کا شکار ہو کر رہ گیا ہے؛ الا ماشاء اللہ، اب یہ علماء جائیں تو کہاں جائیں اور سیکھیں تو کس سے سیکھیں؟ اس لیے مدارس عربیہ کے ذمہ داروں اور اساتذہ کرام سے گزارش ہے کہ طلبہ کی تہذیب نفس کی جانب اس سے زیادہ توجہ فرمائیں جتنی کہ اب فرما رہے ہیں، اس سے نتائج و ثمرات مدارس میں کتنا فرق ہوگا وہ وقت ہی بتا سکتا ہے بیان کرنا مشکل ہے۔

(د) تربیت فکر و نظر:

یہ دور افکار و نظریات کے تصادم کا دور ہے، خاص طور سے دین اسلام کے نام پر اہل ہوا و ہوس اور اہل باطل کی طرف سے نت نئے نظریات اور طرح طرح کی تاویلات عام کی جا رہی ہیں، انٹرنیٹ کی سہولت نے ہر ایک کے لیے ہر ایک کے نظریے تک رسائی کو آسان بنا دیا ہے، مدرسے کے طلبہ بھی ہر کہہ و مہہ کو جاننے اور اس کے خیالات معلوم کرنے کے لیے بے چین رہتے ہیں، جبکہ فکر و طلب کی آوارگی اچھے اچھے علماء کے لیے سم قاتل ہے چہ جائے کہ طلبہ! شروع شروع میں تشکیل کے فتنے سے باخبر کرنے کے لیے ہم لوگوں نے علماء کا ایک اجلاس طلب کیا تھا تو جیسے ہی اسٹیج سے اس کا نام لے کر سرگرمیوں کا ذکر شروع ہوا میرے پڑوس میں موجود نو جوان عالم نے بہ جائے مقرر کی طرف توجہ دینے کے اپنا موبائل نکال کر تشکیل کے بارے میں سرچ کرنا شروع کر دیا اور چند ہی منٹ میں اس کے توہمات نکال کر مجھے دکھانے لگا، میں نے کہا: بس اسی طرح لوگ اس کے جال میں پھنستے جا رہے ہیں، بلا یا کس کام کے لیے گیا ہے، اور آپ کر کیا رہے ہو؟ کہنے کا مطلب یہ ہے کہ اگر مدارس میں طلبہ کی ذہنی و فکری تربیت نہ کی جائے تو فارغ ہو کر بھی کسی خاص نظریے کے حامل نہیں ہوں گے، اسی طرح انٹرنیٹ کے فتنے میں خود ہی مبتلا ہو جائیں گے، اور آپ جانتے ہیں کہ موبائل چیک کرتے رہنے کا فتنہ مولوی میں بھی کسی جنون یا نشے سے کم نہیں ہے، ہر ملی فرصت کو اسی لالچ اور عبث کام کی نذر کر دیتے ہیں، اس لئے مسلک و مشرب اور فکر و نظر کے اعتبار سے ان کا کوئی قبلہ نہیں۔

علمائے دیوبند ایک ایسی جماعت کا نام ہے جو دین کے معاملے میں اہل سنت والجماعت کے اسلاف کا دامن مضبوطی سے تھامے ہوئے ہے اور اس معاملے میں کوئی سمجھوتہ کرنے کے لیے تیار نہیں ہے، عقائد اہل سنت اور تعامل سلف میں تصلب و پختگی کے اسی امتیاز و مزاج نے علماء دیوبند کو ہر خطرے سے بروقت باخبر اور محفوظ رکھا ہوا ہے، مگر اکابر کی روش اصغر کو یا تو تنگ نظری و دقیانوسی سمجھ میں آرہی ہے، یا پھر تنوع افکار اور تلون نظریات کے اس دور میں انہیں بھی ہمہ دانی کا شوق دامن گیر ہو رہا ہے اور مبتلائے تجسس کر کے الحاد فکری کے خطروں میں مبتلا کر رہا ہے۔

ہمارے مدارس میں عقیدے کی دو کتابیں داخل نصاب ہیں، ایک عقیدۃ الطحاوی، دوسری شرح عقائد نسفی! عقیدۃ الطحاوی کو تو باوجود اس کی جامعیت و مانعیت اور حجیت کے عقائد کا انڈیکس یا فہرست کہنا چاہیے، محشی نے بھی صرف ان عقائد کو نصوص سے مبرہن کرنے کا کام کیا ہے، جس نے اس کی افادیت کو اگرچہ پڑھا دیا ہے لیکن

وہ تقابلِ ادیان و افکار کے لیے کافی نہیں ہے، یہ مدرس کا کام ہے کہ عصر حاضر کے باطل افکار و نظریات کا بطلان بھی درس کے دوران کرتا رہے، تاکہ حق و باطل کا تقابل باطل کے باطل ہونے اور حق کے حق ہونے کو اچھی طرح واضح کر سکے۔

شرح عقائد کلامی نوعیت کی کتاب ہے، اس کو بھی محض قدیم شروحات کے سہارے فنی مباحث تک محدود کرنے کے بجائے جدید فتنوں کے تعارف و تعاقب کے ساتھ پڑھانا چاہیے تاکہ طلبہ کی فکری استعداد نکھرے اور حق و باطل میں تمیز کی صلاحیت پیدا ہو، پھر درس ترجمہ و تفسیر اور درس حدیث کے دوران عصر حاضر کے فتنوں پر ہر مناسبت سے فائدہ اٹھا کر روشنی ڈالتے رہنا چاہیے، بخاری کی کتاب الایمان اور کتاب التوحید اس کا بہت اچھا محل ہے لیکن عام طور سے مصنف کے مقصد کو متعین کرنے کی کھینچ تان میں خاصہ وقت نکل جاتا ہے، اب تو طلبہ کی اکثریت ان نکات و لطائف کی متحمل بھی نہیں ہے اور جو ایک چھوٹی تعداد اہل ہے بھی تو ذوقِ علم کی کمی نے ان کی دلچسپیاں کسی اور طرف رخ کی ہوئی ہیں۔ اس لئے اس وقت کا تقاضا اور زمانے کی ضرورت یہ ہے کہ قدیم مباحث اگر ضروری ہیں تو انہیں ضرور رکھا جائے مگر ان کی تفہیم کا انداز جدید لیا جائے، اور جدید مباحث کو بصیرت و حکمت کے ساتھ تدریس کے عناصر میں شامل کیا جائے۔ ابوابِ ایمان میں لگی بندھی تشریحات اور ابوابِ الفتن میں متقدمین کے تخمینات و تطبیقات پر اکتفا کرنے کے بجائے ان کے حالیہ مصداقات پر بھی روشنی ڈالی جائے، فیض الباری کے مطالعے کے دوران جگہ جگہ حضرت کشمیری رحمہ اللہ قال هذا اللعین القادیانی کہہ کر زیرِ درس حدیث سے اس کا رد فرماتے ہوئے دکھائی دیتے ہیں، یہ کیا ہے؟ وہی ذمہ داری کا احساس کہ طلبہ دورانِ طالب علمی ہی سداؤ فکر کے حامل بنیں اور فسادِ فکر سے محفوظ رہیں، کیوں کہ یہ طلبہ ہی کل کے علماء ہیں، امت کے عقائد و اعمال کی حفاظت کی عظیم ذمہ داری انہی کے کندھوں پر ہے۔

بہر حال تدریس — بالخصوص کتاب و سنت کی تدریس — ایک اہم منصب ہے اور وقوعِ امانت کی منتقلی کا نام ہے جو استاد اپنے تلامذہ میں منتقل کرتا رہتا ہے، یہ کام اگر اسی نظر سے اور جذبے کے تحت ہو تو پھر علم کا تیکا بھی نظر انداز نہیں کیا جاسکتا، استاد انتقالِ علم میں پائی پائی کا حساب چکا دیتا ہے، افسوس کہ ہمارے ہاں کتبِ احادیث کے لیے کتابیں زیادہ اور وقت کم رکھا گیا ہے، استاذ چاہے کبھی زیادہ امور کی طرف توجہ نہیں دے سکتا، اسے نصاب کی تکمیل کا حکم پورا کرنا ہوتا ہے، تدریس کا حق ادا کرنے کا موقع ہی کہاں ملتا ہے؟ یہ تو امانت دار اور فکر مند اساتذہ کی مجبوری ہے ورنہ جو اساتذہ تدریس برائے ملازمت کے عادی ہو گئے ہیں وہ تو خود بھی نہیں چاہتے کہ مطالعہ شروح اور مقابلہ افکار کی زحمت اٹھائیں، جتنا انسانی سے کام نہٹ جائے نمٹا دینا چاہتے ہیں، یہ

ہمارے سلف کا طریقہ کبھی نہیں رہا لیکن جب عہد فرنگ میں لارڈ میکالے نے تعلیم کے ذریعہ معاش ہونے کا نظریہ دیا تو پہلے عصری علوم کی درسگاہیں اس نظریے کا شکار ہوئیں پھر رفتہ رفتہ اس کی کچھ جھلک علوم دینیہ کے مراکز میں بھی دکھائی دینے لگی اور اب تو مدارس دینیہ میں بھی اس کا خطرہ بہت بڑھتا جا رہا ہے۔ والعیاذ باللہ۔

غرض یہ کہ جب مدارس دینیہ کا فارغ پچپن سے جوانی تک مدرسوں میں رہ کر، پل کر، اور پڑھ کر بڑا ہوا ہے تو اس کا عقیدہ اور مسلک انتہائی طاقتور اور مضبوط ہونا چاہیے، یہ اس وقت ممکن ہے جب کہ اسے اپنے بڑوں سے حاصل کردہ علم پر تحقیقاً اطمینان ہو محض تقلید انہیں، بالخصوص باطل افکار و نظریات کا باطل ہونا علم و تحقیق کی روشنی میں اس کے علم میں آیا ہو اور اس سلسلے میں اُسے کوئی خلجان باقی نہ رہا ہو، اس لئے کہ علم شک و ارتیاب کا نام نہیں، شک و ارتیاب کے دور ہونے کا نام ہے۔ پھر یہ اس وقت ممکن ہے جب کہ طلبہ بقول حضرت مفتی سعید صاحب رحمہ اللہ مدرسے میں پڑھ رہے ہوں پل نہ رہے ہوں، درس گاہوں میں تک پڑھنے سمجھنے کے بجائے سو رہے یا آپس میں باتیں کر رہے یا خارجی کتب کا مطالعہ کر رہے یا موبائل فون میں کھیل رہے طلبہ کیا جانیں کہ علم کس چیز کا نام ہے؟ انہیں فراغت اور سند سے مطلب ہے علم سے کوئی سروکار نہیں، ایسے میں مدرسے کے ذمہ داروں اور اساتذہ دونوں ہی کی ذمہ داری بنتی ہے کہ وہ مدرسے کے ماحول اور سرگرمیوں کو طلبہ کے حق میں فکری، علمی، عملی اور تہذیبی اعتبار سے موثر اور نتیجہ خیز بنائیں، رسمیت کو مدرسے کے قریب آنے نہ دیں، مقصدیت کو ہمیشہ مد نظر رکھیں۔

جاری۔۔۔۔۔

اسلام کی باکمال خواتین

حضرت فاطمہ بنت ولید رضی اللہ عنہا

(عظیم قاری قرآن سالم مولیٰ حذیفہ بن عتبہ رضی اللہ عنہ کی اہلیہ محترمہ)

از: مفتی رفیع الدین حنیف قاسمی *

نام و نسب: آپ قریش کے خاندان بنو عبد شمس سے تعلق رکھتی ہیں، ان کا سلسلہ نسب کچھ اس طرح ہے، فاطمہ بنت ولید بن عتبہ بن ربیعہ بن عبد شمس بن عبد مناف بن قصی، حضرت فاطمہ رضی اللہ عنہا کا دادا عتبہ بن ربیعہ زمانہ جاہلیت میں مکہ کے وجیہ و شریف لوگوں میں شمار ہوتا تھا، مکہ کے عظیم سرداروں میں سے تھا جس کی حلم و بردباری، زبان دانی اور اصابت رائے کا چرچا تھا، نہایت جسیم، رعب دار شخصیت کا مالک تھا، عتبہ نے بعثت نبوی ﷺ کو پایا، سرکشی کی، اسلام قبول نہیں کیا، غزوہ بدر میں مشرکین کے ساتھ آیا، حمزہ بن عبد المطلب کے ہاتھوں ستر سال کی عمر میں جہنم رسید ہو گیا، اس کے ساتھ اس کا بھائی شیبہ بن ربیعہ اور اس کا بیٹا یعنی حضرت فاطمہ کا والد ولید بن عتبہ دونوں حضرت علیؑ کے ہاتھوں مارے گئے۔

(اسد الغابہ، فاطمہ بنت ولید بن عتبہ، ۲۶۱/۷، دار الکتب العلمیہ، بیروت)

قبول اسلام: حضرت فاطمہ رضی اللہ عنہا نے اپنے چچا ابو حذیفہ بن عتبہ، ابو ہاشم بن عتبہ، پھوپھی ہند بن عتبہ، خلیفہ اموی حضرت امیر معاویہ بن ابوسفیان، ام ابان بنت عتبہ کے ساتھ اسلام قبول کیا۔ نکاح: فاطمہ دختر ولید بن عتبہ اولین مہاجر جرات اور قریش کے عظیم عورتوں میں شمار ہوتی تھی، ان کے چچا ابو حذیفہ بن عتبہ نے انہیں سالم مولیٰ حذیفہ جو عظیم قاری شمار ہوتے ہیں، ان کے نکاح میں دیا، جو جنگ یمامہ میں مارے گئے۔ (الاصابہ فی تمیز الصحابہ، فاطمہ بنت ولید، ۲۷۷/۸، دار الکتب العلمیہ، بیروت)

شوہر کی شہادت اور صبر و استقامت: ان کے شوہر سالم مولیٰ ابو حذیفہ کا پورا نام سالم بن عبید اللہ بن ربیعہ، ابو عبد اللہ کی کنیت سے ملقب ہیں، یہ فارس کے اصطر نامی علاقے سے تعلق رکھتے تھے، عظیم اور کبار صحابہؓ میں ان کا شمار ہوتا ہے، بلکہ مہاجرین کی فہرست میں گنے جاتے ہیں، اس لئے کہ ان کی آقا شہید الانصاریہ زوجہ

محترمہ حضرت ابو حذیفہ رضی اللہ عنہ نے ان کو آزاد کیا تو ان کو ابو حذیفہ نے متنبیٰ بنالیا، اس لئے قبیلہ قریش میں شمار ہونے لگے، ان کو اللہ کے رسول اللہ ﷺ نے عظیم قراء ربیعہ میں شمار کیا ہے ”خذوا القرآن من اربعۃ ابن ام عبد و اُبی بن کعب و معاذ بن جبل و سالم مولیٰ ابو حذیفہ“ انہوں نے نبی کریم ﷺ کے مدینہ آمد سے قبل مدینہ ہجرت کی، مدینہ میں مہاجرین کی امامت فرماتے، جن میں عمر بن خطابؓ وغیرہ بھی موجود ہوتے، قرآن کا بڑا حصہ انہوں نے حاصل کیا ہوا تھا، انہوں نے جنگ بدر، احد، خندق اور تمام غزوات میں شرکت کی، جنگ یمامہ میں قتل ہوئے۔ (اسد الغابہ، سالم مولیٰ اب حذیفہ، ۲/۱۵۷، دار الفکر، بیروت، عام النشر: ۱۴۰۹ھ، ۱۹۸۹م)

حضرت سالم نے جنگ یمامہ کے موقع سے زید بن خطاب کے شہید ہونے کے بعد مسلمانوں کا جھنڈا اپنے ہاتھ میں لیا، ان کے دونوں ہاتھ کاٹ دیئے گئے، اپنے سینے سے جھنڈے کو چمٹائے ہوئے قرآن کریم کی آیت گنگنار ہے تھے ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ“ (سورہ آل عمران: ۱۴۴) اسی حالت میں ان کی شہادت واقع ہو گئی۔

بعد میں مسلمانوں نے شہداء کا جائزہ لینا شروع کیا تو دیکھا کہ حضرت سالم جان کنی کی حالت میں ہیں، انہوں نے حضرت حذیفہ بن غتبہؓ حضرت فاطمہ بنت ولیدؓ کے چچا کے سلسلہ میں دریافت کیا تو انہیں بتایا گیا کہ وہ بھی جام شہادت نوش کر چکے ہیں، حضرت سالمؓ نے انہیں ان کے بازو میں دفنانے کی وصیت کی، جب کہ حضرت ابو حذیفہؓ اور سالم ایک ہی جگہ شہادت پا چکے تھے، پھر حضرت سالمؓ نے تھوڑا سا مسکرایا اور جان جاں آفرین کے حوالہ کر دی۔

نہایت عظیم اور مخلص صحابیہ تھیں، نہایت سعادت مند اور خوش بخت بیوی تھی، اپنے شوہر حضرت سالم کی خوب خدمت گزاری کی، ان کا زندگی بھر ساتھ نبھایا۔ اپنے شوہر کے وفات پر صبر و استقامت اور بہادری و شجاعت کا ثبوت دیا، اسلام اور دین کے لئے اپنے شوہر ارجمند کے ساتھ بڑی قربانیاں دی۔

روایات: ان سے ایک روایت بھی منقول ہے کہ ابو بکر بن حارث نے فاطمہ دختر ولید ام ابو بکر سے روایت کیا کی کہ جب میں شام میں تھی تو اپنے جے ریشمی کپڑے سے بناتی تھی، پھر میں نے ریشمی ازار استعمال کرنا شروع کر دی، مجھ سے پوچھا گیا: کیا ریشمی جب کافی نہیں تھا، کہ تو نے ریشمی ازار پہننا بھی شروع کر دیا تو میں نے جواب دیا کہ حضور اکرم ﷺ کو سنا کہ ایسی ازار استعمال کی جائے۔ ”فقالت: سمعت رسول اللہ ﷺ

یأمر بالآزار“ (اسد الغابہ، فاطمہ بنت الولید بن عبیدہ، ۲/۲۶۷، دار الکتب العلمیہ، بیروت)

وفات: ان صحابیہ کے مزید حالات کتب تاریخ میں نہیں ملتے۔

سرورِ عالم صلی اللہ علیہ وسلم اپنے ہم نشینوں کے ساتھ

از: مرتب *

حضرت حسین بن علیؑ فرماتے ہیں کہ میں نے ابا جان سیدنا علیؑ سے پوچھا کہ حضور صلی اللہ علیہ وسلم اپنے ہم نشینوں کے ساتھ کیسے رہتے تھے؟ آپؑ نے فرمایا: آپ صلی اللہ علیہ وسلم خندہ رو، خوش اخلاق، نرم خو تھے، بد اخلاقی، سخت مزاجی، شور و غل، فحش گوئی، عیب جوئی اور بخل و کنجوسی سے پاک تھے، جو بات یا کام پسند نہ ہوتا تو اُس سے اعراض فرماتے، کسی دوسرے کو پسند نہ ہوتا تو اُسے منع کر کے مایوس نہ کرتے، اور کوئی ناپسندیدہ بات کی دعوت دیتا تو اُسے قبول نہ فرماتے؛ بل کہ خوش اسلوبی سے منع فرما دیتے۔ تین باتوں سے خود کو محفوظ رکھتے تھے (۱) لڑائی جھگڑا، (۲) تکبر، (۳) لالچ یعنی بے کار بات اور تین باتوں سے لوگوں کو بچائے رکھتے تھے: (۱) کسی کی برائی نہ فرماتے، (۲) کسی پر عیب نہیں لگاتے تھے، (۳) کسی کا عیب بھی تلاش نہ کرتے تھے۔

وہی بات فرماتے جس میں ثواب کی اُمید ہوتی اور جب آپ صلی اللہ علیہ وسلم تکلم فرماتے تو صحابہؓ سر جھکائے سراپا گوش ہوتے، ایسا لگتا جیسے اُن کے سروں پر پرندے بیٹھے ہوئے ہیں (کہ ذرا سی جنبش سے اُڑ جائیں) جب آپ صلی اللہ علیہ وسلم سکوت فرماتے تب صحابہ کرامؓ بولتے، آپ صلی اللہ علیہ وسلم کے سامنے صحابہؓ کرام کسی بات پر لڑتے جھگڑتے نہیں اور کوئی آپ صلی اللہ علیہ وسلم سے بات کر رہا ہوتا تو سب اس کے فارغ ہونے کا خاموشی سے انتظار کرتے ہر ایک کی بات بہ غور سامعت فرماتے، صحابہؓ کسی بات پر ہنستے تو آپ صلی اللہ علیہ وسلم بھی مسکراتے، وہ کسی بات پر حیرت ظاہر کرتے تو آپ صلی اللہ علیہ وسلم بھی متعجب ہوتے، کوئی اجنبی مسافر سخت لب و لہجہ میں بات کرتا اور کچھ مانگتا تو آپ صلی اللہ علیہ وسلم تحمل سے کام لیتے، (اور اس کی باتوں کا صبر کے ساتھ جواب دیتے) حتیٰ کہ صحابہؓ کرام ایسے کسی بد و کو پکڑ لے آتے، تاکہ اُس کے سوالات سے صحابہؓ کو علمی فائدہ ہو۔ حضور صلی اللہ علیہ وسلم فرمایا کرتے تھے: کہ کسی ضرورت مند سائل کو دیکھو کہ وہ کچھ مانگ رہا ہے تو اس کی ضرورت پوری کرو۔ کسی کے ساتھ حسن سلوک پر بے جا تعریف سننا پسند نہ فرماتے تھے، ہاں کلماتِ تشکرا ادا کرنے کی حد تک گنجائش ہوتی۔ کسی کی بات نہ کاٹتے تھے، ہاں اگر حد سے تجاوز کرتا تو منع فرما دیتے یا وہاں سے چلے جاتے۔ (شمائل الترمذی: ۳۳۶)

سیرت رسول صلی اللہ علیہ وسلم کا ایک دل چسپ باب!

حضرت شیمارشی اللہ عنہا

از: مفتی محمد سلمان قاسمی محبوب نگری *

زمانہ قدیم سے عرب میں یہ رواج چلا آ رہا تھا کہ رؤسا اپنے نومولود بچوں کی اعلیٰ تربیت اور ان کو زبان کی شائستگی سے آراستہ کرنے کے لیے دیہاتوں میں پرورش کے لیے بھیجا کرتے تھے، ایک تو دیہاتوں کی آب و ہوا بھی تازی ہوتی ہے، نیز نووارد لوگوں کا اختلاط نہ ہونے کے سبب وہاں کی زبان بھی نہایت فصیح و بلیغ ہوا کرتی تھی، حسب دستور سرکارِ دو عالم صلی اللہ علیہ وسلم کی والدہ ماجدہ نے بھی اپنے ننھے نو نہال کو حضرت حلیمہ سعدیہؓ کے ہم راہ بنو سعد کے علاقے کو روانہ کیا، مکے کے سنگلاخ پہاڑوں کے عقب میں 50 میل مشرق کی جانب ہرے بھرے باغات، خوش نما و سرسبز پہاڑیوں کے بیچ نہایت صاف چشموں سے مزین ایک خوب صورت وادی "طائف" کے نام سے مشہور ہے۔ یہاں اور اس کے اطراف عرب کے دو قبائل بنو ثقیف اور بنو ہوازن قیام پزیر تھے، یہ دونوں قبائل نہایت طاقت ور اور بہادر ہونے کے ساتھ ساتھ فصاحت و بلاغت میں دیگر قبائل سے ممتاز تھے، نہ صرف یہ خالص عربی کا تکلم کرتے، بلکہ الفاظ کا مہلظ، ادائی اور انداز بیان کی حفاظت کا بھی پورا اہتمام کرتے تھے۔ جیسا کہ اوپر مرقوم ہوا کہ شہر کے رؤسا اور شرفا اپنے نومولود بچوں کو دیہی لوگوں بالخصوص مذکورہ قبائل کی عورتوں کے حوالے کر دیا کرتے تاکہ رضاعت کے دنوں میں بچے کھلی آب و ہوا اور خالص ماحول میں بہترین جسمانی تربیت کے ساتھ فصیح و بلیغ عربی زبان بھی سیکھ لیں۔ آپ علیہ السلام کا خود ارشاد ہے: ”میں تم سب میں فصیح تر ہوں، کیوں کہ میں قریش کے خاندان سے ہوں اور میری زبان بنی سعد بن بکر کی زبان ہے، جو عرب کے فصحاء کے طور پر مشہور تھے۔“ بنی سعد، قبیلہ ہوازن کی ایک شاخ ہے۔ (طبقات ابن سعد 1/119)

آپ علیہ السلام پانچ سال ہوازن کی شاخ بنو سعد میں حضرت حلیمہ کے گھر گزارنے کے بعد حضرت آمنہ کے حوالے کر دیے گئے، پھر دور نبوت آیا، عرب کے گوشے گوشے میں اسلام کے نغمے پڑھے جانے لگے، اور صحابہ کرامؓ آپ صلی اللہ علیہ وسلم کے ایما و ارشاد کے مطابق اسلام کی تبلیغ کے لیے جزیرۃ العرب کے دورے کرنے

لگے، اس دوران کئی جنگیں ہوئیں، انہیں جنگوں میں سے ایک مشہور ہوازن کی جنگ ہے، اس جنگ میں مسلمانوں کو شاندار فتح نصیب ہوئی اور بہت سارے لوگوں کو قید کیا گیا، ان قیدیوں میں ایک حضرت محمد ﷺ کی رضاعی بہن حضرت شیماء بھی تھیں۔

نام اور لقب:

حضرت شیماء کا اصل نام خُذافۃ بنت حارث تھا لیکن نام پر ”شیماء“ لقب غالب آ گیا۔ شیماء عربی میں بلند مرتبے والی کو کہتے ہیں، آپ حضرت سیدتنا حلیمہ سعدیہ کی سگی بیٹی اور حضور ﷺ کی رضاعی (دودھ شریک) بہن ہیں۔ (سیرۃ ابن ہشام، ص 66، 67)

آپ کا خاندان:

آپ علیہ السلام کا بچپن حضرت حلیمہ کے گھر میں گزرا، جہاں حضور ﷺ کے چار، بہن بھائی موجود تھے، جن کے نام عبد اللہ، انیسہ، خدیجہ اور خذافہ (شیماء) تھے۔ حضرت خذافہ جو کتب سیرت میں شیماء کے نام سے معروف و متعارف ہیں، رسول اللہ ﷺ سے سات سال بڑی تھیں؛ شیماء کے والد کا نام حارث بن عبد العزیٰ بن رفاعۃ السعدیہ اور والدہ کا نام حلیمہ بنت ابی زؤبیب السعدیہ ہے۔ اماں حلیمہ کے بیٹے عبد اللہ، آنحضرت سے چند ماہ بڑے تھے۔ عبد اللہ اور حضرت شیماء نے آپ ﷺ کے مکہ میں قیام کے دوران اسلام قبول کیا۔

حضرت شیماء مسلمانوں کے قید میں:

اس مختصر سے تعارف کے بعد اشارہ کردہ واقعہ کی تفصیل ملاحظہ فرمائیں کہ مجاہدین کا دستہ جب حضرت شیماء کو گرفتار کرنے لگا تو انہوں نے عجیب بات کہی جسے سن کر سبھی حیرت و استعجاب سے ایک دوسرے کا منہ تکتے لگے، حضرت شیماء نے فرمایا ”میں تمہارے قائد اور اللہ کے رسول ﷺ کی بہن ہوں۔“ اولاً تو سبھی کو تعجب ہوا کہ آپ کی بھی کوئی بہن ہے، کیوں کہ آپ کے کوئی حقیقی بھائی بہن نہیں تھے، پھر فوج کے کمانڈر نے کہا کہ محترمہ کو سرکارِ دو عالم ﷺ کے حضور پیش کیا جائے۔

خدمت اقدس ﷺ میں حاضری:

آپ علیہ السلام حنین کے معرکہ کے تئیں آگے کی کاروائی کے سلسلے میں صحابہ کرام کے ساتھ محو گفتگو تھے کہ ایک شخص نے آکر عرض کیا یا رسول اللہ! قیدیوں میں ایک عورت کہہ رہی ہے کہ وہ آپ کی بہن ہے، آپ ﷺ

نے ان کو پیش کرنے کی ہدایت دی، جب حضرت شیماءؓ آپ کے روبرو آئیں تو آپ پہچان نہ سکے، اس لیے کہ ملاقات نہ ہوئے بہت طویل عرصہ ہو چکا تھا اور حضرت شیماءؓ بوڑھی ہو چکی تھیں، انہوں نے کہا: یا رسول اللہ! میں آپ کی رضاعی بہن شیماء ہوں، آپ نے تصدیق کے لیے کوئی علامت دریافت کی تو حضرت شیماءؓ جھٹ سے کہنے لگی، آپ نے بچپن میں جب ہم کھیل رہے تھے ایک دفعہ میرے جسم پر کتر لیا تھا، آج تک بھی اس کا نشان موجود ہے، پھر انہوں نے وہ نشان بتلایا، یہ سنتے ہی یکسر سارا بچپن حضور پر نور ﷺ کے نگاہوں میں گھومنے لگا، بچپن کی یادوں کو تازہ کرتے ہوئے اپنی اس بہن کی ملاقات سے ابدیدہ ہو گئے، پھر آپ نے بہن کے اکرام میں اپنی مبارک چادر کو فرش بچھایا اور ان کو بڑے اکرام کے ساتھ بٹھایا، بھائی بہن کے درمیان گفتگو ہوئی، پھر آپ نے فرمایا: بہن! اگر تم یہاں میرے پاس رہنا چاہتی ہو تو پورے اکرام و محبت کے ساتھ رہ سکتی ہو، اور اگر واپس اپنے قبیلے میں جانا چاہتی تو تم کو اختیار ہے، انہوں نے واپس جانے کی خواہش ظاہر کی تو آپ نے بہت سا مال، چند اونٹ تین غلام و باندیاں اور دیگر مولیٰشی عنایت فرماتے ہوئے پورے عزت و احترام کے ساتھ چند محافظوں کے ہمراہ ان کو گھر روانہ کیا۔ بنی سعد کے لوگ کہتے ہیں کہ آنحضرت ﷺ نے حضرت شیماءؓ کو ایک مکحول نامی غلام اور ایک لونڈی بھی دی تھی۔ حضرت شیماءؓ نے ان دونوں کی آپس میں شادی کروادی تھی، جن کی نسل آج بھی باقی ہے۔ (سیرت ابن ہشام 166، 167/3)

بعد ازاں آنحضرت ﷺ نے غزوہ حنین کے دوران گرفتار کیے گئے بنو ہوازن کے تمام چھ ہزار قیدی رہا فرما دیے اور ان کا مال وغیرہ بھی واپس کر دیا۔

حضرت شیماءؓ سیرت النبی ﷺ کا ایک حسین اور دل چسپ باب ہے، بچپن میں بھائی بہن کا اچھل کود، بہن کی اس رضاعی بھائی پر وافرستی، اس کے ساتھ حد درجہ محبت و تعلق کا ایک قیامت خیز منظر ہوا کرتا تھا؛ آپ کے حقیقی بھائی بہن گرچہ کوئی نہیں تھے، لیکن حضرت حلیمہؓ کے گھر میں نبی اکرم ﷺ نے وہ سب کچھ محبتیں پائیں جو ایک نوخیز کو ایک خاندان میں ملنی چاہیے، یہی وجہ تھی کہ جب حضرت شیماءؓ طویل عرصے کے بعد اپنے بھائی کے پاس آئیں حال یہ کہ دل گھبرایا ہوا ہے، ہیبت و عظمت سے معمور ہے، قبیلہ قید ہو چکا ہے، خود بھی ایک قیدی ہیں، اب بھائی وہ نہیں جو بچپن میں ساتھ کھیلتا تھا، دل لگی کرتا تھا، اب وہ امام الانبیاء ہے، سرکارِ دو عالم ہے، اس کے اطراف ہزاروں عاشقوں کا جھوم، چشمِ زدن پر ہزاروں دیوانے جان نچھاور کرنے تیار کھڑے ہیں، پھر یہ کہ ایک طویل عرصہ ہو چکا ہے، آیا وہ مجھے پہچانے گا بھی یا نہیں، پہچانے گا تو کچھ مراعات بھی ہوگی یا نہیں، وہ اب صرف محمد بن عبد اللہ نہیں، حضرت محمد مصطفیٰ ﷺ ہیں، بہر حال اس طرح کے انوکھے اور

مختلف خیالات کا ورود حضرت شیما کے ذہن کو پریشان کئے ہوئے تھا، لیکن جب پہونچیں تو کیا دیکھا یہاں تو منظر ہی کچھ اور ہے، جس کو میں نے دنیا کا بادشاہ سمجھا وہ تو آج بھی وہی معصوم محمد (ﷺ) ہے، اسی طرح بہن سے محبت کرتا ہے، وہی ادب و احترام بلکہ اب تو اس کے احترام میں اور بھی اضافہ ہو گیا ہے، اتنے طویل عرصے کے بعد بہن کے دیدار سے اس کی کیفیت بدلی ہوئی ہے، آنکھوں سے اشکوں کی لڑی بنی جا رہی ہے، وہ بچپن کے ایک ایک قصے کو ایسے یاد کر رہا ہے، ایسے دہرا رہا ہے گویا حضرت شیما دل میں سوچ رہی ہوں گی کہ یا اللہ! یہ میرا بھائی رحمۃ للعالمین دنیا اس کے نور سے منور ہو رہی ہے، اور میں اب تک اس سے محروم ہوں، ابھی تک میں نے اس کا کلمہ نہیں پڑھا، بس کیا تھا بھائی کی اس انکساری و اکرام اور محبت و تعلق کو دیکھ کر بے ساختہ کہہ اٹھیں! اشہدان لا الہ الا اللہ وانک رسول اللہ، اور نعمت اسلام سے بہرہ ور ہو گئیں، ایک بھائی کے لیے اس سے بڑھ کر اور کیا ہو سکتا ہے کہ اس کی بہن نے جہنم کی ابدی مشقتوں سے نجات پا کر جنت کا پروانہ حاصل کر لیا ہو، مزید یہ کہ اب تک تو خود اندھیرے میں تھیں، لیکن اب روانہ ہوئیں تو بھائی کی فکروں کو لے کر، اس کے مشن کو لے کر کہ اب محمد رسول اللہ ﷺ کی اس شمع سے اپنے قبیلے کو بھی روشنی دوں گی، انہیں بھی اندھیروں سے نکالوں گی، وہ جا کر اپنے قبیلے والوں کو بھی اسلام کی دعوت دیں تو ان کی دعوت پر کئی گھرانوں نے اسلام قبول کیا، دنیا والوں نے اُس منظر کو بھی دیکھا کہ ایک دور اسلام کا اور آپ کی حیات طیبہ کا ایسا جہاں سگا چچا ابولہب مکہ کی گلیوں میں اپنے بھتیجے کو پاگل کہہ رہا ہے، لوگوں کو آپ سے برگشتہ کر رہا ہے، قبیلے والوں کو آپ سے چوکنار ہنے کی تاکید کر رہا ہے اور آج کا یہ دن کہ ایک بہن اپنے بھائی کی اسی آواز کو لے کر قبیلہ والوں کو اسلام کی طرف بلا رہی ہے۔ سبحانہ ما اعظم شانہ

آگے حضرت شیماؓ اور آپ ﷺ کے بچپن کچھ واقعات ذکر کئے جاتے ہیں۔

حضرت شیماؓ اور حضور پر نور ﷺ کی پرورش:

حضرت شیماؓ آپ کی پرورش و تربیت میں بڑی دلچسپی لیتی تھیں، آپ کی شان میں مدحیہ اشعار و نغمے گنگنا تیں، اپنی والدہ ماجدہ کا ہاتھ بٹاتے ہوئے پیارے آقا ﷺ کی دیکھ بھال کیا کرتی تھیں، چنانچہ ”الاصابہ“ میں ہے کہ آپؐ سرکارِ دو عالم ﷺ کو گود میں بہلاتے ہوئے یہ لوری دیتی تھیں:

يَا رَبَّنَا بَقِيَ لَنَا مُحَمَّدًا
ثُمَّ ارَاهُ سَيِّدًا مَسْوَدًا
وَأَعْطَاهُ عِزًّا يُدْومُ أَبَدًا
حَتَّى أَرَاهُ يَفْعَاوُ أَمْرَدًا
وَأَكْبَتْ أَعَادِيهِ مَعَاوُ الْحَسَدًا

”اے ہمارے رب! ہمارے لئے محمد (صلی اللہ علیہ وسلم) کو باقی رکھنا، تاکہ میں انہیں بھرپور جوان ہوتا دیکھ سکوں، پھر میں انہیں سردار کے روپ میں دیکھوں اور (اے اللہ!) ان کے دشمنوں اور حاسدین کو ذلیل و رسوا کرنا جبکہ انہیں دائمی عزت دینا۔“ (الاصابہ فی تمییز الصحابہ، ج 8، ص 206)

ایک مرتبہ سرور کائنات صلی اللہ علیہ وسلم کو لوری دیتے ہوئے اور آپ کے حسن کی توصیف کرتے ہوئے اپنی محبت کا اظہار کچھ اس طرح کیا:

مُحَمَّدٌ خَيْرُ الْبَشَرِ مِمَّنْ مَضَى وَمَنْ غَبَرَ
مَنْ حَجَّ مِنْهُمْ أَوْ اعْتَمَرَ أَحْسَنَ مِنْ وَجْهِ الْقَمَرِ
مِنْ كُلِّ أَثْنَى وَذَكَرٍ مِنْ كُلِّ مَشْبُوبٍ أَعَزَّ
جَبَّتَنِي اللَّهُ الْغَيْرُ فِيهِ وَأَوْضَحَ لِيَ الْأَثَرُ

”حج و عمرہ کرنے والوں میں سے جو گزر چکے ہیں اور جو موجود ہیں حضرت محمد صلی اللہ علیہ وسلم ان میں سب سے بہتر ہیں۔ آپ خوبصورت اور روشن چہرے والے تمام مردوں اور عورتوں سے زیادہ خوبصورت ہیں بلکہ آپ کا حسن و جمال تو چاند سے بھی بڑھ کر ہے۔ اے میرے رب! مجھے حوادثِ زمانہ سے بچا اور مجھ پر ان کے نشانات کو واضح فرمادے۔“ (سُبُل الہدیٰ والرشاد، ج 1، ص 381)

بادل سایہ کرنے کا واقعہ:

بچپن میں ایک دن حضرت محمد صلی اللہ علیہ وسلم دو پہر کے وقت حضرت شیماء رضی اللہ تعالیٰ عنہا کے ساتھ گھر سے باہر تشریف لے گئے، گرمی بہت تھی، حضرت حلیمہؓ تلاش میں نکلیں، کیا دیکھتی ہیں کہ حضرت شیماءؓ آپ صلی اللہ علیہ وسلم کو گود میں لئے یہ اشعار پڑھ رہی ہیں۔

هَذَا أَخِي لِي لَمْ تَكْذِبْهُ أُمِّي
وَلَيْسَ مِنْ نَسْلِ أَبِي وَعَمِّي
فَدَيْتَهُ مِنْ مَخُولٍ مَعَمٍ
فَأَنْتُمْ يَا اللَّهُمَّ فِيهَا تُنْمِي

”یہ میرے وہ بھائی ہیں جو میری ماں سے پیدا نہیں ہوئے اور یہ میرے والد اور چچا کی نسل سے بھی نہیں ہیں، لیکن میں ان پر اپنے معزز ماموں اور چچا فدا کرتی ہوں، اے اللہ! تو ان کی بہترین پرورش فرما“

حضرت حلیمہ سعدیہؓ عنہا نے فرمایا: بیٹی شیماء! انہیں اس گرمی میں لئے کیوں پھر رہی ہو؟ عرض کیا: امی جان! ان کو گرمی نہیں پہنچتی ہے، کیوں کہ دھوپ سے حفاظت کے لئے ان پر ایک بادل سایہ فگن رہتا ہے، جب

یہ چلتے ہیں تو بادل بھی چل پڑتا ہے، جب یہ رُک جاتے ہیں تو بادل بھی رُک جاتا ہے۔ (سیرۃ حلبیہ، ج 1، ص 150)

بچپن میں شق صدر کا واقعہ:

حضرت شیماء کہتی ہیں کہ ”ایک مرتبہ دو پہر کے وقت ہم بچے مل کر گھر سے دور واقع ایک وادی میں کھیل رہے تھے کہ اچانک دونوں رانی صورت اور لمبی داڑھیوں والے لوگ آئے، جو سفید لباس زیب تن کیے ہوئے تھے۔ انہوں نے میرے بھائی (حضرت محمد ﷺ) کو پکڑ کر زمین پر لٹایا اور سینے پر چٹھری پھیر دی۔ یہ ہول ناک منظر دیکھ کر ہم سب بچے چیختے چلاتے گھر کی طرف بھاگے اور اماں، ابا کو بتایا کہ کسی نے بھائی کو (نعوذ باللہ) قتل کر دیا ہے۔ وہ دوڑتے ہوئے اُس جگہ پہنچے، تو دیکھا کہ آپ بیٹھے ہوئے ہیں، لیکن چہرہ مبارک کا رنگ اڑا ہوا ہے۔

یہودی آمد کا واقعہ:

حضرت شیماء کا ہی بیان ہے کہ: ایک دن دو یہودی راہب ہمارے گاؤں آئے اور میرے بھائی محمد (ﷺ) کے بارے میں پوچھتے پوچھتے ہمارے گھر تک پہنچ گئے۔ انہوں نے بھائی کو دیکھا، تو بولے ”کیا یہ بچہ یتیم ہے؟ حلیمہ کو اُن کے اس طرح پوچھنے پر کچھ شک سا گزرا، بولیں ”نہیں، میں اس بچے کی ماں اور یہ ساتھ میں ان کے والد حارث ہیں۔“ یہودیوں نے کہا، ”اگر یہ بچہ یتیم ہوتا، تو ہم اسے قتل کر ڈالتے۔“ اس واقعے کے بعد حضرت حلیمہ گھبرا گئیں، اور حضور ﷺ کو واپس اُن کی والدہ کے پاس چھوڑ آئیں۔“

قوم کا ارتداد اور حضرت شیماء کا شاندار دفاع:

جب رسول اللہ ﷺ کا انتقال ہوا، تو ان کی قوم (بنو سعد) اسلام سے برگشتہ و مرتد ہو گئی، اس موقع پر شیماء رضی اللہ عنہا نے بہادری کا مظاہرہ کیا اور پورے عزم سے اسلام کا دفاع کیا یہاں تک کہ اللہ نے ان کی قوم کے فتنہ کو ختم کر دیا، اور وہ دوبارہ اسلام کی طرف لوٹ آئے۔

حضرت شیماء بہت زیادہ عبادت گزار اور زاہدہ تھیں، اور اپنے اشعار میں اسلام اور رسول اللہ ﷺ کی خوب تعریف کیا کرتی تھیں۔ وہ مسلمانوں کی مدد کیا کرتی تھیں، اور اہل اسلام کا حوصلہ بڑھاتی تھیں، آخری دم تک اسلام کی حفاظت و اشاعت کرتے ہوئے اللہ کو پیاری ہو گئیں۔ رضی اللہ عنہا و رضت عنہ۔

نبی رحمت صلی اللہ علیہ وسلم کا اسوۂ حسنہ بحیثیت شوہر

از: مفتی احمد عبید اللہ یاسرقاسمی *

سیرت طیبہ تمام شعبہ ہائے زندگی کے لیے مشعل راہ

خالق کائنات نے بنی نوع انسان کی رہنمائی کے لیے نبی رحمت صلی اللہ علیہ وسلم کو نبوت سے سرفراز فرما کر مبعوث فرمایا، آپ صلی اللہ علیہ وسلم کی سیرت طیبہ تمام شعبہ ہائے زندگی کے لیے مشعل راہ اور مثالی اسوہ ہے، آپ صلی اللہ علیہ وسلم دنیا کے کامل ترین انسان، اعلیٰ حکمران، بہترین سپہ سالار، قاضی، تاجر، اور ساتھ ہی ساتھ کامل شوہر بھی تھے، بحیثیت شوہر آپ صلی اللہ علیہ وسلم کی زندگی پہ نظر دوڑائیں تو عمدہ آبگینوں سے مزین نظر آتی ہے جو کہ موجودہ زمانے میں تمام خاوندوں اور شوہروں کے لیے قابلِ نمونہ اور لاثانی طرزِ عمل ہے۔

حیات انسانی کا خاصہ

انسانی فطرت کا خاصہ ہے کہ وہ ایسے ہم مزاج اور ہم مذاق کی جستجو کرتی ہے، جو ایک طرف اس کی زندگی کی محفل کو سنوارے تو وہیں خوشی کی بزم اور مزاج و مذاق کی انجمن کو آراستہ کرے، بلکہ زندگی کے ہر موڑ پر مصائب کی شدت اور تکالیف کی سختی کو برداشت کرنے میں بھی ساتھ دے، روٹھی ہوئی مسکراہٹ کو بحال اور رنج کے اشکوں کو مٹانے، درد کا درماں اور دکھ کا مداوا بننے کی صلاحیت بھی رکھے، تو اس کے لئے خلاقِ عالم نے مرد کی زندگی میں جہاں عورت کو باعثِ تسکین اور لائقِ قرار بنایا تو وہیں شریکِ حیات کو کیف و سرور اور راحت و شادمانی کا ذریعہ بھی بنایا قرآن مجید نے اپنے مبلغِ پیرائے میں اس کو اس طرح بیان کیا ہے: هُنَّ لِبَاسٌ لَّكُمْ وَأَنْتُمْ لِبَاسٌ لَهُنَّ (البقرہ: ۱۸۷) ”وہ تمہارے لئے لباس اور تم ان کے لئے لباس ہو“

نبی رحمت صلی اللہ علیہ وسلم کی گھریلو زندگی کی ایک جھلک

نبی رحمت صلی اللہ علیہ وسلم کی خارجی زندگی جس طرح شاندار ہے اس سے کہیں زیادہ آپ کی گھریلو اور معاشرتی زندگی پاکیزہ اور قابلِ تقلید ہے؛ موجودہ دور میں لوگ گھر کے باہر بڑی عزت کے حامل ہوتے ہیں جبکہ اپنے اہل

خانہ سے رابطہ درست نہیں ہوتا، ترشی، سخت مزاجی سے اہل خانہ پریشان رہتے ہیں، جس سے گھریلو ماحول تباہ و برباد ہو جاتا ہے لیکن تاجدارِ انبیاء علیہ السلام کی گھریلو زندگی ایسی پاکیزہ تھی کہ دعویٰ نبوت کے بعد سب سے پہلے تصدیق کرنے والی شخصیت اگر کوئی تھی تو وہ آپ کی رفیقہ حیات حضرت خدیجہ الکبریٰ رضی اللہ عنہا تھیں، یہ اس بات کی واضح دلیل ہے کہ ازدواجی زندگی میں آپ علیہ السلام کا کردار نہایت پاکیزہ اور عمدہ تھا خود پیغمبر علیہ السلام کا ارشاد عالی ہے: تم میں سب سے اچھا شخص وہ ہے جو اپنے گھر والوں کی نظر میں اچھا ہو اور میں اپنے گھر والوں کی نظر میں سب سے اچھا ہوں۔ (مجمع الزوائد / ۳۰۳)

نبی رحمت ﷺ کی ازواجِ مطہرات کے ساتھ خاطر داری

دوسرے خاندان، دوسرے محلہ اور دوسرے افراد کی تربیت میں پلی بڑھی ایک عورت نکاح کے بعد ایک ایسے اجنبی ماحول میں آ جاتی ہے، جہاں ہر چیز نامانوس اور ہر چہرہ نیا ہوتا ہے، از سر نو زندگی کا آغاز ہوتا ہے، ساتھ ہی ساتھ اعزاء و اقرباء کی یاد بھی تروتازہ رہتی ہے، ایسے وقت میں دلداری اور خاطر داری کی سخت ضرورت ہوتی ہے، چنانچہ حضور اکرم ﷺ نے شادی کے بعد اپنے گھر کے ماحول سے مانوس کرنے کے لئے ان کی دل جوئی کے ساتھ ساتھ ان کی خاطر داری بھی کی، اور محبت کی انوکھی مثال قائم کر کے پوری انسانیت کو ایک بہترین اسوہ عطا کیا چنانچہ حضرت عائشہ رضی اللہ عنہا خود فرماتی ہیں: ”میں آپ ﷺ کے یہاں گڑیوں سے کھیلا کرتی تھی اور میرے ساتھ میری سہیلیاں بھی ہوتی تھیں، جب رسول اللہ گھر میں داخل ہوتے، تو وہ شرماتیں اور پردہ میں داخل ہو جاتیں، آپ ﷺ میرے پاس بھیج دیتے تو وہ میرے ساتھ کھیلتیں“ (بخاری، باب الانبساط الی الناس، حدیث نمبر: ۶۱۳۰) اور ایک جگہ حضرت عائشہ رضی اللہ عنہا فرماتی ہیں: کہ رسول اللہ ﷺ میرے دروازے پر کھڑے تھے اور حبشہ کے لوگ نیزہ بازی کر رہے تھے، آپ ﷺ نے اپنی چادر میں مجھے چھپا لیا؛ تاکہ میں آپ ﷺ کے کانوں اور گردن کے درمیان سے ان کا کھیل دیکھ سکوں، آپ ﷺ میری وجہ سے کھڑے رہے، یہاں تک کہ میں خود لوٹ آئی۔ (مسند احمد، حدیث نمبر: ۲۵۳۳۳) لیکن جب ہم اپنے ماحول پر ایک طائرانہ نظر ڈالتے ہیں تو دلجوئی اور خاطر داری تو کجا؟ سسرال میں ماحول سے مناسبت کا لحاظ کئے بغیر طعنے کسے جاتے ہیں، غربت و مفلسی، اور والدین کو برا بھلا کہا جاتا ہے، اس سلسلے میں ہمارا معاشرہ اسلامی تعلیمات سے یکسر مختلف ہو چکا ہے، ضرورت اس امر کی ہے کہ زوجین تعلیمات نبوی کے دائرے میں زندگی گزارنے کی کوشش کریں جس سے معاملات کافی بہتر ہو سکتے ہیں۔

نبی رحمت ﷺ کا نان و نفقہ کی ادائیگی میں طرز عمل:

ازدواجی زندگی میں قدم رکھنے کے بعد اپنی شریک حیات کا نان و نفقہ مرد پر شریعت نے لازم کیا ہے، لیکن جب ہم اپنا جائزہ لیتے ہیں تو بہت سارے افراد ایسے نظر آئیں گے، جن کی شریک حیات میکہ سے خرچ مزگا کر گزارا کرتی ہیں، افسوس دیکھنے میں یہ بھی آیا کہ گھر کا خرچہ بلکہ مرد کا ذاتی خرچہ بھی میکہ سے لیا جاتا ہے، منع کرنے کی صورت میں طلاق کی دھمکی دی جاتی ہے، جس کے نتیجے میں ایسی مظلوم عورتیں ذہنی دباؤ کی الجھن کا شکار ہو کر خودکشی اور غلط کاری جیسے جرائم پر مجبور ہو جاتی ہیں، جبکہ نبی کریم علیہ السلام سے ثابت ہے کہ اپنی ازواج مطہرات کا نفقہ قبل از وقت دے دیا کرتے تھے، ان کے حقوق کی ادائیگی میں کوئی کوتاہی نہیں کرتے تھے، حضرت عمر رضی اللہ عنہ فرماتے ہیں کہ بنو نضیر سے جو مال غنیمت آتا، وہ آپ ﷺ کے لئے خاص تھا اور آپ اس مال سے اپنی ازواج پر مکمل سال خرچ کیا کرتے تھے۔ (مسلم، باب حکم الی، حدیث نمبر: ۱۷۵۷) کاش!! ایسے افراد ذرا تعلیمات نبوی پر غور کرتے، کاش! اسوہ حسنہ سے آراستہ ہوتے، کاش! اسلام کی پاکیزہ تعلیمات سے بہرہ ور ہوتے اور معاشرے کو بہتر بنانے میں اپنا کردار ادا کرتے۔

نبی رحمت ﷺ کا ازواج مطہرات کے مابین عدل

مسلم معاشرہ کا اگر جائزہ لیا جائے تو روز افزوں انحطاط کا شکار ہے جس میں بہت سے ایسے افراد ہیں، جو حق زوجیت میں ناکام اور عدل و انصاف کے معیار سے کوسوں دور ہیں، معاشرہ میں اپنے ماں باپ اور اپنی بیوی کے درمیان عدل کا فقدان بہت تیزی سے بڑھتا جا رہا ہے، کہیں اولاد والدین کو وہ رتبہ دیتی ہے کہ وہ اپنی بہو کو بیٹے کی شریک حیات کی حیثیت ایک لونڈی سے زیادہ نہیں سمجھتے، تو وہیں دوسری طرف اولاد زن مریدی کی ایک ایسی مثال بھی قائم کرتی ہے کہ بیوی کو سر آنکھوں پر بٹھایا جاتا ہے اور صداقت کا سارا معیار بیوی کو سوپ کر والدین کو مجرم بنایا جاتا ہے، بے حرمتی کے ساتھ گھر سے بے گھر کیا جاتا ہے، دونوں جانب غلطی ہوتی ہے اور جو مرد ایک سے زائد بیویاں رکھتے ہیں تو وہ بھی ان کے درمیان عدل کا معاملہ نہیں کرتے، رہائش اور آسائش میں، کپڑے اور کھانے میں، باری اور حقوق کی ادائیگی میں عدم توازن اور عدل کی کمی موجودہ زمانے کا خطرناک المیہ بن چکا ہے جو مغربی تہذیب سے مرعوبیت اور محبت کا ایک بڑا خمیازہ ہے، کاش!! ایسے لوگ آپ ﷺ کے عمل سے سبق لیتے اور آپ ﷺ کے ان فرامین پر توجہ دیتے، عدل کے معیار کو قائم کرتے، خود آپ علیہ السلام کی نوبیویاں تھیں؛ لیکن کسی کو یہ شکایت کبھی نہیں ہوئی کہ آپ ہمارے درمیان عدل نہیں کرتے، ام المومنین حضرت عائشہ رضی اللہ عنہا فرماتی ہیں: کان رسول الله لا يفضل بعضنا على بعض في القسم من مكثه

عندنا۔ ”رسول اللہ ہمارے پاس ٹھہرنے کی تقسیم میں کسی کو کسی پر ترجیح نہیں دیتے تھے۔“

(ابوداؤد، باب فی القسم بین النساء، حدیث نمبر: ۲۱۳۷)

حتیٰ کہ ایک بیوی کی باری میں دوسری بیوی سے مس تک گوارا نہیں فرماتے، آپ کا یہ عدل ان چیزوں (باری، کھانا، کپڑا، رہائش، حقوق کی ادائیگی وغیرہ) میں تھا جس کی آپ قدرت رکھتے تھے، غیر مقدور چیزوں کے سلسلہ میں آپ خود دعاء فرماتے تھے: اللّٰهُمَّ هَذَا قَسْمِي فِيمَا اَمْلِكُ، فَلَا تَلْمَنِي فِيمَا تَمْلِكُ وَلَا اَمْلِكُ۔ ”اے اللہ! اس چیز میں یہ میری تقسیم ہے، جس پر میں قدرت رکھتا ہوں، آپ اس چیز پر میری ملامت نہ کیجئے، جس پر آپ قدرت رکھتے ہیں، میں نہیں۔“

(السنن الکبریٰ للبیہقی، باب ماجاء فی قول اللّٰہ عز وجل: وَلَنْ تَخْطِیْعُوْا اَنْ تَعْدُوْا بَيْنَ النِّسَاءِ.....: ۱۵۱۲۲)

بیویوں کے درمیان عدل نہ کرنے کی صورت میں نبی رحمت ﷺ کی سخت وعیدیں وارد ہوئیں ہیں آپ

کا فرمان عالی ہے: مَنْ کَانَ لَهُ امْرَأَتَانِ، فَمَالَ اِلٰی اَحَدِهِمَا، جَاءَ یَوْمَ الْقِیَامَةِ، وَشَقَّةٌ مَّائِلٌ ”جس کی دو بیویاں ہوں اور وہ ان میں سے ایک کی طرف جھک جائے تو وہ قیامت کے دن اس طرح

آئے گا کہ اس کا ایک پہلو گرا ہوا ہوگا۔“ (سنن الدارمی، باب فی العدل بین النساء، حدیث نمبر: ۲۲۰۶)

نبی رحمت ﷺ اور عورت کی رائے کا احترام

نبی رحمت ﷺ نے عورت کی رائے کو بہت اہمیت دی ہے اور وقتاً فوقتاً موقع کی نزاکت سے عورت کی رائے کا احترام نبی رحمت ﷺ سے ثابت ہے اور اہم امور پر اپنی ازواج مطہرات سے متبادل خیال اور مشورہ کا ذکر احادیث مبارکہ میں پایا جاتا ہے، صلح حدیبیہ کے موقع پر نبی رحمت ﷺ کے ارشاد کے باوجود بھی صحابہ رضی اللہ عنہم نے حلق نہیں کرایا تو حضرت ام سلمہ رضی اللہ عنہا نے نبی رحمت ﷺ کو مشورہ دیا کہ آپ خود حلق فرمائیں اور ہدی کے جانور بھی اللہ کی راہ میں قربان کر دیں، نبی رحمت ﷺ نے حضرت ام المؤمنین ام سلمہؓ کی رائے کو اہمیت دی اس پر عمل کیا، جب صحابہ کرام رضی اللہ تعالیٰ عنہم نے نبی رحمت ﷺ کو حلق کراتے ہوئے اور ہدی کے جانور اللہ کی راہ میں قربان کرتے ہوئے دیکھا تو صحابہؓ نے بھی بلاچوں و چراں حلق کر لیا اور اپنے ہدی کے جانور ذبح کئے۔ (بخاری، باب الشروط فی الجہاد، حدیث نمبر: ۲۷۳۲)

کیا ہم اپنی اہلیہ کی کسی بات کو اہمیت دیتے ہیں؟ کیا ان کی رائے کو قدر کی نگاہ سے دیکھتے ہیں؟ اگر غور کیا جائے تو ہماری روش اور ہمارے افعال طرز نبوت سے مختلف اور جدا گانہ ہیں، نبی رحمت ﷺ کا طرز عمل ہمیں بتا رہا ہے کہ عورت کی ہر بات قابلِ رد نہیں ہوا کرتی۔ اس میں ہی دنیا و آخرت کی فوز و فلاح بھی مضمر ہوتی ہے۔

مساجد کی آبادی ہر مسلمان کی ذمہ داری

از: مولانا محمد عمر قاسمی کاماریڈی *

اسلام کی تعلیمات ہمہ گیر اور ہدایات عالمگیر اور آفاقی ہیں، جس نے بندگان خدا کو خدائے وحدہ لا شریک لہ کی عبادت و بندگی اور اطاعت و فرماں برداری کا پابند کیا؛ اسی لئے ایک بندہ مؤمن اپنے معبود حقیقی و مسبود اصلی کے سامنے اپنی عاجزی و بے بسی کا ثبوت پیش کرتے ہوئے سر تسلیم خم کرتا ہے، جو کہ درحقیقت ایک گم شدہ بندے کے اپنے آقا کے دربار میں حاضری کا سبق ہے، اور اس حقیقت کی خوبصورت ترجمان اور بہترین شکل نماز ہے، ”نماز“ اسلام کا مہتمم بالشان رکن اور بنیادی ستون ہے، جو ایمان و کفر کے مابین حد فاصل اور خط امتیاز ہے، جس کی ادائیگی ہر صاحب عقل، بالغ مسلمان پر فرض و لازم ہے اور اس کی ادائیگی کے لئے شریعت مطہرہ نے ایک مخصوص و مقدس مقام بنایا ہے، اور وہ مقدس و پاکیزہ جگہ شریعت کی اصطلاح میں ”مسجد“ کہلاتی ہے، مسجد درحقیقت پروردگار عالم کا بابرکت گھر اور پر عظمت دربار ہے، خیر و برکت کا منبع اور نور و ہدایت کا سرچشمہ ہے، عبادت و بندگی کا مظہر اور اسلام کی نشر و اشاعت کا مرکز ہے، امن و سلامتی کا گہوارہ اور رحمت و برکت کی منزل ہے، اور ملائکہ کا مسکن اور اسلام کی عظیم درس گاہ ہے؛ یہی وجہ ہے کہ مسجدیں ہر علاقے اور ہر بستی کی وہ بنیادی ضرورت ہے، جس کے بغیر کوئی چارہ نہیں، اور اس کا کوئی نعم البدل بھی نہیں، اس کا ادب و احترام ہر صاحب ایمان پر لازم و واجب ہے؛ کیوں کہ اس کی حیثیت اور مقام دیگر جگہوں سے بلند و بالاتر ہے۔

مساجد کی فضیلت:

مسجد خانہ خدا اور خیر البقاع (دنیا کی بہترین جگہ) ہے، کتاب و سنت میں بیشتر مقامات پر اس کی فضیلت و عظمت وارد ہوئی ہیں: چنانچہ ”مسجد اللہ کا گھر ہے، مسجد آسمان والوں کو ایسے ہی چمکتے اور روشن نظر آتی ہے، جس طرح زمین والوں کو آسمان کے ستارے چمکتے نظر آتے ہیں“۔ (مجمع الزوائد: ۱۹۳۴)

خطہ ارض پر عند اللہ محبوب ترین جگہیں ”مساجد“ ہیں؛ جیسا کہ حدیث مبارکہ میں ہے کہ ”(مساجد) جنت

کے باغ ہیں، اللہ تعالیٰ کی نظر میں روئے زمین پر سب سے بہترین جگہیں مسجدیں ہیں اور سب سے بدترین جگہیں بازار ہیں“ (مسلم باب فضل المجلس فی مصلیٰ: ۶۷۱)

صرف یہی نہیں؛ بلکہ مسجد امن و سلامتی کا گہوارہ ہے، ہر مومن متقی کا گھر ہے؛ نیز جماعت کی نماز منفرد کی نماز سے ۷۲ درجہ ثواب زیادہ رکھتی ہے۔ (بخاری و مسلم، مشکوٰۃ: ۱۰۵۲)

لہذا ہر صاحب ایمان شخص کو چاہیے کہ بیچ وقتہ فرض نمازوں کا اہتمام کریں اور ان کی ادائیگی کے لئے مسجدوں کا رخ کریں۔

مسجد کی آبادی اور حاضری کی فضیلت:

کتنا خوش نصیب اور نیک بخت ہے وہ مسلمان جس کو باری تعالیٰ نے نماز کی ادائیگی اور مسجد میں حاضری کی توفیق ارزانی فرمائی ہے، یہ صرف فضیلت ہی نہیں بلکہ بہت بڑی سعادت بھی ہے؛ اس لئے کہ حدیث مبارکہ میں ہے: ”اللہ تعالیٰ مسجد میں آنے والے بندے سے اس طرح خوش ہوتے ہیں، جس طرح گم شدہ آدمی کے ملنے سے گھر والے خوش ہوتے ہیں؛ نیز یہ کہ مسجد میں آنے والے کی اللہ رب العزت والجلال خود میزبانی اور مہمان نوازی کرتے ہیں؛ گویا مسجد میں آنے والا اللہ کا مہمان بن جاتا ہے۔ (بخاری: باب فضل من غذا لی المسجد: ۶۳۱)

مسجد میں پیہم حاضری اور آمد و رفت کمال ایمان کی نشانی اور متقی شخص کی علامت ہے:

اللہ تعالیٰ اس (مسجد میں آنے والے) بندے سے محبت فرماتے ہیں، اور ملائکہ اس کے معاون و مددگار بن جاتے ہیں۔ (مسند احمد: ۴۹۱۴)

نیز اکثر وقت مسجد میں گزارنے والے بندہ کو بشارت دیتے ہوئے نبی ﷺ نے فرمایا: کہ ”صبح و شام مسجد میں حاضر ہونے والا گناہوں اور خطاؤں سے اس طرح منزہ و مبرا ہو جاتا ہے، جس طرح اس وقت تھا، جب ماں کی پیٹ سے پیدا ہوا تھا۔“ (مسلم: ۶۶۶)

اور مسجد میں آنے والا کبھی خیر سے محروم نہیں رہتا؛ کیوں کہ سرور کائنات ﷺ کا ارشاد ہے: ”مسجد میں بیٹھنے والا تین فائدوں میں سے ایک فائدہ ضرور حاصل کرتا ہے۔ (۱) کسی بھائی سے کوئی دینی فائدہ ہو جاتا ہے۔ (۲) یا کوئی حکمت کی بات سننے کو ملتی ہے۔ (۳) یا اللہ کی رحمت مل جاتی ہے، (جس کا ہر مسلمان منتظر رہتا ہے) (مسند احمد: ۴۹۱۴)

بہر حال مسجد میں بیٹھنے والا وقت بھی قیمتی ہو جاتا ہے اور آدمی کسی نہ کسی خیر سے مالا مال ہو جاتا ہے؛ لیکن

مسجد کی آبادی بھی خدائے بزرگ و برتر کی توفیق کے بغیر ممکن نہیں بلکہ اللہ تعالیٰ کا فرمان ہے: ”اللہ کی مسجدوں کو وہی آباد کرتے ہیں جو اللہ پر اور قیامت کے دن پر ایمان رکھتے ہوں اور نمازوں کے پابند ہوں اور زکوٰۃ دیتے ہوں اور اللہ کے سوا کسی سے نہ ڈرتے ہوں، تو قہر ہے کہ یہی لوگ ہدایت یافتہ ہیں“۔ (سورۃ التوبہ: ۱۸)

مسجد کی آبادی کی ترغیب دیتے ہوئے محبوب کل جہاں ﷺ نے ارشاد فرمایا: کہ ”جب تم جنت کے باغوں سے گزرو تو خوب چرو، سوال کیا گیا کہ: جنت کے باغ کیا ہیں؟ آپ نے ارشاد فرمایا: ”مساجد“۔

(سنن الترمذی، ابواب الدعوات، ۲/ ۱۹۱)

مختصر یہ کہ ہر فردِ مؤمن کو اس بات کے لئے ہمہ وقت کوشاں رہنا چاہئے کہ وہ ان سب فضائل و برکات سے

مستفید ہو۔

مسجد سے بے التفاتی و بے توجہی کا نقصان:

مسجد میں بکثرت آمد و رفت کمال ایمان کی نشانی ہے اور نہ آنفاق کی علامت ہے؛ یہی وجہ ہے کہ نبی ﷺ نے جو کہ کائنات میں سب سے بڑھ کر کریم و بردبار ہے، ”مسجد میں نہ آنے والوں کے بارے میں آپ ﷺ یہ ارادہ فرماتے ہیں کہ ان کے گھروں کو جلا دوں“۔ (بخاری: کتاب الجماعت والامامة: ۶۱۸) ذرا اندازہ لگائیے کہ کتنی بڑی بات ہوگی اور کیا عظمت ہوگی مسجد کی کہ جس میں نماز باجماعت کی کوتاہی پر اس قدر ناراضگی کا اظہار فرما رہے ہیں، پس مسجد میں حاضری کی اہمیت کو سمجھنے کی ضرورت ہے؛ لیکن یہ بات بھی مہتاب نیم شب کی طرح عیاں ہے کہ ابتدائے آفرینش سے ہی حق و باطل کا تصادم اور ٹکراؤ جاری رہا ہے کہ ہر زمانے میں دشمنانِ اسلام اسلام کے خلاف سازشیں کرتے رہتے ہیں، کبھی تو احکامِ شریعت میں ترمیم اور تبدیلی کر کے، تو کبھی شعائرِ اسلام کا استہزاء اور مذاق بنا کر، کبھی تو اذانوں پر پابندیاں لگا کر، کبھی مسجدوں کی بے حرمتی و تقدس پامالی کر کے؛ لیکن یاد رکھیں کہ یہ سب ہمارے شامتِ اعمال اور دین سے دوری کا نتیجہ اور اثر ہے، پس ہمارے ملک ہندوستان میں سب سے پہلے بابر کی مسجد کو ہدف بنایا گیا، اور ناجائز قبضہ کر کے اس کو مندر میں تبدیل کیا گیا، اسی کی ترجمانی کرتے ہوئے اولیس زمانہ قاری سید صدیق صاحب رحمۃ اللہ علیہ نے اس طرح کہا تھا

وہ میر باقی کی تھی جو مسجد جو عہد بابر کی تھی نشانی

خدا کا گھر وہ گرا کے ظالم یہ کیسا مندر بنا رہے ہیں

لیکن پھر بھی جب تک ظالم کی آتشِ ظلم ٹھنڈی نہ ہو جائے تو وہ کچھ نہ کچھ شرانگیزی ضرور کرتا رہتا ہے، ابھی

سال دو سال قبل شہر حیدرآباد میں بھی دو مسجدوں کی بے حرمتی کی گئی، اور ان کو مسمار کر دیا گیا، اس طرح کے اور بھی

واقعات رونما ہوئے ہیں یہ سب ہماری شامت اعمال کا نتیجہ اور قرب قیامت کا قرینہ ہے، ہم سے صرف بابرِ مسجد ہی نہیں چھینی گئی؛ بلکہ بابرِ مسجد تو ہدف اور نشانہ ہے، اس کے علاوہ دلی کی جامع مسجد، حیدر آباد کی مکہ مسجد وغیرہ بھی نشانے پر ہے، وقفہ وقفہ سے دشمن ہماری رگ غیرت و حمیت کو بھڑکاتے رہتے ہیں، یکے بعد دیگرے مسجدوں پر ناپاک حملے کیے جاتے ہیں، اس کی ایک وجہ یہ بھی ہے کہ ہم تو بس نام کے مسلمان رہ گئے ہیں، خود مسجدیں مرثیہ خواں ہیں کہ نمازی نہ رہے ہمارا طرز عمل تو محض رمضانِ مسلمان ہونے کا واضح ثبوت پیش کرتا ہے، جیسے ہی رمضان آجائے، تو مسجد میں آمد و رفت شروع ہو جاتی ہے، قرآن کی تلاوت کا خوشگوار ماحول پیدا ہو جاتا ہے، روزوں کے اہتمام کی خوشبودار فضا چلنے لگتی ہے، تسبیحات کی پابندی کے دلچسپ مناظر نظر آتے ہیں، غریبوں کی امداد، مسکینوں کی دادرسی، بیماروں کی مزاج پرسی؛ بلکہ ہر اعتبار سے انسانیت نوازی اور خدمت خلق جیسی نمایاں صفات کا ظہور ہوتا ہے، خیر خواہی کے جذبات ابھرنے لگتے ہیں، ہم دردی کے حوصلے پروان چڑھنے لگتے ہیں؛ لیکن پھر جوں ہی ہلالِ عید نظر آجائے، تو دفعۃً ماحول بدل جاتا ہے، مزاج میں تبدیلی آ جاتی ہے، بہار کے بجائے خزاں جیسا ماحول پیدا ہو جاتا ہے، اور در پردہ چھپے ہوئے سب شرور و فتن عود کر آ جاتے ہیں، مسجدوں سے بیگانگی و بے اتفاقی، نمازوں کی غفلت و لاپرواہی کا ایسا منظر ہوتا ہے، جو ناقابلِ بیان ہے؛ شاعر مشرق علامہ اقبال نے امت کی اسی زبوں حالی کا رونا رویا ہے:

مسجد تو بندا دی شب بھر میں، ایمان کی حرارت والوں نے

من اپنا پرانا پاپی ہے، برسوں میں نمازی بن نہ سکا

اب بھی وقت ہے سدھر جانے کا، مزاجوں کو بدلنے کا، عادات کا رخ موڑنے کا، تو اس سلسلے میں سب سے پہلے ہمیں ان حالات میں ہوش کے ناخن لینے کی ضرورت ہے، اولاً تو ہماری ذمہ داری ہے کہ ہم خاموش رہنے کے بجائے جائز اور جمہوری حدود میں رہتے ہوئے اس کے خلاف آواز بلند کریں، ثانیاً ہمیں خود اپنے طور پر مسجدوں کو آباد کرنے کی فکر کرنی چاہیے؛ اس لیے کہ جب تک ہماری مسجدیں آباد اور نمازیوں سے پر ہوں گی، تو کسی میں بھی اتنی جرأت و ہمت نہیں کہ وہ اس کی طرف آنکھ اٹھا کر بھی دیکھ سکے، اور اس کے خلاف اپنے ذہن کو دوڑا سکے؛ لیکن ہمارا حال تو یہ ہو گیا ہے کہ مسجدوں کی کوئی فکر ہے نہ نمازوں کا شوق، اور جب مسجدوں پر حملے اور انگشت نمائی ہوتی ہے، اور اس کی بے حرمتی کی جاتی ہیں، تو تب کفِ افسوس ملنے کے سوا کچھ باقی نہیں رہ جاتا، پھر ہائے کرنا کچھ نفع بخش اور سودمند نہیں ہوتا، اس لئے ہماری اولین ذمہ داری ہے کہ ہم خود محلہ واری سطح پر مسجدوں کو آباد کرنے کی فکر کریں، آپسی اختلافات کو بالائے طاق رکھتے ہوئے مسلمان بھائیوں سے ترغیب اور

تشویق کی باتیں کر کے انہیں مسجد کا پابند بنائیں، جس طرح مسجد کی تعمیر اور آباد کاری باعثِ سعادت اور اجر و ثواب کا موجب ہے، بس یوں ہی اس کے برخلاف مسجد ڈھانا اور تخریب کاری و ویرانی کے اسباب و ذرائع کو پیدا کرنا بد بختی و حرماں نصیبی ہے، جو سنگین گناہ اور ظلمِ عظیم ہے؛ جیسا کہ قرآن کریم میں آیا ہے: ”وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا“

خلاصہ تحریر:

مختصر یہ کہ ہم قرآنی پیغام ”إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ“ کا عامل بننے ہوئے اپنے مؤمن کامل ہونے کا ثبوت دیں اور مساجد کی حفاظت کا سب سے بہترین طریقہ یہی ہے کہ اس کی آبادی کی کوشش کی جائے، اس کے بے شمار فوائد و ثمرات ہیں، ہر شخص کو شعوری طور پر یہ کوشش کرنا چاہیے کہ وہ جس علاقے میں رہتا ہے، اگر وہاں مسجد نہ ہو تو مسجد کی تعمیر کی فکر کریں، اور اگر ہو تو اس کی آبادی کی کوشش کرے، اسی طرح ہر نمازی کی ذمہ داری ہے کہ وہ اپنی انفرادی و اجتماعی دعاؤں میں مسجد کی آبادی اور علاقے کے لوگوں کے لئے دعا کریں کہ پروردگارِ عالم ہر مسلمان کو پکا نمازی اور سچا دین دار بنائیں، اور مساجد کے آئمہ و مؤذنین کی ذمہ داری ہے کہ وہ اپنے آپ کو اذان و نماز تک محدود رکھنے کے بجائے مسجد کی آبادی کی بھی کوشش کرے، اپنے آپ کو اپنی ذمہ داری سے سبکدوش نہ سمجھیں؛ بلکہ یہ بھی ان کے فریضہ میں داخل ہے۔

اللہ تعالیٰ توفیقِ عمل نصیب فرمائے۔ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي ۖ رَبَّنَا وَتَقَبَّلْ دُعَاءِ۔ آمین۔ بجاہ سید المرسلین صلی اللہ علیہ وسلم

ماہنامہ اشرف المجلد

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے

دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ

یہ ماہنامہ www.iauth.in پر بھی پڑھا جاسکتا ہے۔

اشرف المجالس

ترتیب و پیش کش: مفتی محمد احمد علی صاحب قاسمی *

محذومنا و محبوبنا حضرت مولانا محمد عبدالقوی صاحب مدظلہ العالی ہر جمعہ بعد نماز عصر ہفتہ واری اصلاحی مجلس میں حکیم الامت مجدد الملت حضرت مولانا اشرف علی تھانوی رحمہ اللہ کے ”منتخب ملفوظات“ (مرتبہ حضرت مولانا یحییٰ نعمانی زید مجدہ) کی تعلیم فرماتے ہیں، اُن ملفوظات کی توضیح و تشریح کو برادر عزیز حافظ مولانا مفتی احمد علی قاسمی زید فضلہ نے ضبط و ترتیب دیا ہے۔ از مرتب

(۱) دین میں کمال اہل دین کی صحبت سے پیدا ہونا ہے:

ارشاد فرمایا: دین میں کمال اہل دین کی صحبت سے ہے، زیادہ تاثیر صحبت کی ہے، اگر یہ معتذر ہو جائے تو دوسری شکلیں ہیں، صحبت اصل ہے؛ اس لئے کہ صحابہؓ کو کمال دین صرف صحبت سے حاصل ہوا ہے، کسی صحابیؓ کے لیے وہ القاب نہیں جو بعد کے لوگوں کے لیے ہیں، بعد کے لوگ ان القاب کے محتاج ہیں، صحابہؓ کو صحبت نبی کے بعد کسی لقب کی حاجت نہیں رہی کہ انہیں مفسر، محدث، علامہ اور فلاں فلاں کہا جائے، تھے تو وہ سب کچھ لیکن ان کو ان القاب کی ضرورت نہیں تھی، بعد والوں کے تعارف کے لیے بیسیوں القاب ہیں؛ لیکن صحابہؓ کا واحد تعارف صحابیؓ ہے، وہ نبی کی صحبت پائے ہوئے ہیں، خواہ ایک دن کے لیے ہی کیوں نہ ہو، اسی ایک دن نے ان کو دین کے جس کمال پر پہنچایا وہ کمال بعد کے لوگوں کو ہزاروں برس کے ریاضت و مجاہدے سے حاصل نہیں ہو سکتا، تو اصل چیز صحبت ہے، صحبت یا بہ صورتِ مجبوری مکاتبت کا مقصد رابطہ ہے، رابطہ کامل رہے گا اور تازہ رہے گا تو ترقی بھی ہوتی رہے گی، رابطے میں اگر خلل آئے گا تو ترقی بھی لولی لنگڑی ہو جائے گی، رابطہ ٹوٹے گا تو وہ سالک کو توڑ کے رکھ دے گا، یہ غیو بہت، غفلت دوری اتنی بڑھتی جائے گی کہ کفر و عناد اور سرکشی تک پہنچ جائے گی، اس لیے رابطہ ٹوٹ جائے تو ٹوٹنے کا غم بھی مت کرو، رابطے کو جوڑنے میں جلدی کرو، فوراً اس کو جوڑ دو، بس اس کی فکر زیادہ کرو کہ جوڑنے میں دیر ہونے نہ پائے، کیوں کہ یہ رابطہ شیخ و مرئی بہت کام کی چیز ہے۔

(۲) بندہ بن کر رہو، بندگی کی شان اپناؤ:

ارشاد فرمایا: سب تعلیمات کا خلاصہ یہ ہے کہ بس بندہ بن کر رہو، کسی مرتبے کے متمنی نہ ہوں، بندگی سے بڑا کون سا مقام ہے؟ یہی تو سب سے بڑا مقام ہے جو نبی پاک ﷺ کو دیا گیا اشہد ان محمدًا عبدہ ورسولہ میں عبدیت کا ذکر مقدم ہے ورسولہ سے، سب سے بڑا مقام عبدیت ہے، عبدیت کا کمال ہی ان کو رسالت تک پہنچایا، لیکن رسالت اختیاری چیز نہیں؛ وہ وہی اور عطائی ہے، اور اب تو اللہ تعالیٰ نے کسی کو عطا نہ فرمانے کا ارادہ کر لیا ہے، بتایہ رہا ہوں کہ جو چیز اللہ تعالیٰ نے اپنے محبوب و آخری نبی کے لیے پسند کی وہ عبدیت ہے، چنانچہ اُن کی صفات میں جو سب سے زیادہ نمایاں اور ممتاز صفت تھی وہ عبدیت اور بندگی کی صفت تھی، پوری زندگی بندہ بن کر گزاری، پس ہمارے لئے بھی کمال کی کوئی صفت ہو سکتی ہے تو وہ عبدیت و بندگی کی صفت ہی ہے، اس سے بڑا کوئی کمال نہیں ہے، ہم لوگوں کو یہ دھوکہ ہو گیا کہ ہم فلاں بننا چاہتے ہیں فلاں بننا چاہتے ہیں، لیکن بندہ بننا نہیں چاہتے، اس کی آج بہت کمی ہے اور باقی سب تو ماشاء اللہ ٹھیک ہی ہے۔ طریقت میں کمال حاصل کرنا، سلوک طے کرنا، سب کا مقصد بندہ بننا ہے، بس ہم بندے بن جائیں، بندے کیسے بنتے ہیں؟ اپنے شیخ سے معلوم کرتے جاؤ بنتے جاؤ، معلوم کرتے جاؤ بنتے جاؤ، ایک دن بندے بن جائیں گے اور اللہ تعالیٰ راضی ہو جائے گا۔

(۳) حضرت تھانوی رحمۃ اللہ علیہ کا مقام علمی و روحانی:

ارشاد فرمایا: حضرت تھانوی رحمۃ اللہ علیہ نے سید الطائفہ حضرت حاجی امداد اللہ صاحب رحمۃ اللہ علیہ سے تصوف و سلوک کے اعلیٰ مراتب و مقامات کو حاصل کرنے کے سلسلہ میں کافی استفادہ کیا تھا، پہلی بار جب اپنے والد صاحب کے ساتھ حج کے لئے گئے تھے اس وقت بھی، پھر بعد میں مستقل ان کی خدمت میں رہنے کے ارادے سے بھی جا کر استفادہ کیا، اور ہندوستان کے اکابر میں اپنے شیخ کے بعد سب سے زیادہ عقیدت آپ امام ربانی حضرت مولانا رشید احمد گنگوہی رحمۃ اللہ علیہ سے رکھتے تھے، اور ان کے بہت زیادہ معتقد تھے، بلکہ خود فرماتے تھے کہ میں اُن کو اپنے شیخ کی طرح سمجھتا ہوں، ان کے یہاں بھی جاتے تھے، اور استفادہ کرتے تھے، اس لیے علمی اعتبار سے تحقیقی شان بنی، اور حاجی صاحب کی برکت سے روحانیت بھی کافی پروان چڑھی، اس آخری دور میں سلف کے محقق علماء و مشائخ کی شان اللہ تعالیٰ نے آپ کو عطا فرمائی تھی، اس لئے اُن سے بالخصوص اہل علم کو فائدہ اُٹھانے کی ضرورت ہے۔

(۴) شریعت کے احکام دو طرح کے ہیں:

ارشاد فرمایا: شریعت کے احکام کے دو درجے ہیں، ایک درجہ بہت اعلیٰ ہوتا ہے، اس میں مشقت زیادہ ہوتی ہے، اس مشقت کو جھیل کر اسی طرح کام کیا جائے تو اس کو ”عزیمت“ کہتے ہیں، اور ایک درجہ اس کا ہلکا ہوتا ہے جس میں مشقت کم ہوتی ہے (یعنی ایسا نہیں تو ایسا بھی کر سکتے ہیں) یہ سہولت والا راستہ ہے، اس کو شریعت میں ”رخصت“ کہا جاتا ہے، عزیمت ہمت کر کے اعلیٰ درجے پر عمل کرنا اور رخصت زیادہ ہمت نہ ہو سکی تو ادنیٰ درجے پر عمل کر لینا، اللہ تعالیٰ کے یہاں دونوں برابر ہیں، لیکن بندے کے لیے ایک میں مشقت و مجاہدہ زیادہ ہے، ایک میں کوئی خاص مجاہدہ نہیں ہوتا، حضرت تھانوی رحمۃ اللہ علیہ کا اپنا معمول اور مزاج یہ تھا کہ ایسے امور میں جہاں دونوں صورتیں جائز ہوں اگرچہ کہ عزیمت اعلیٰ درجے کی چیز ہے؛ لیکن حضرت رخصت والے راستے کو پسند کرتے تھے، کسی نے آپ سے سوال بھی کیا کہ جو اہل اللہ اور بڑے درجے کے لوگ ہوتے ہیں وہ ہمت جٹاتے ہیں، عزیمت والے پہلو پر چلتے ہیں، رخصتیں عوام کے لیے چھوڑ دیتے ہیں اور آپ رخصتوں کو اختیار کرتے ہیں عزیمت کو چھوڑ دیتے ہیں؟، حضرت تھانویؒ نے اس کا جو جواب دیا ہے اس کا خلاصہ یہ ہے کہ اللہ تعالیٰ نے اگر سہولت دی ہے تو سہولت ہی پر کیوں نہ عمل کر لیا جائے، کیوں دعویٰ کر کے بڑی بڑی ہمتیں دکھائی جائیں، خلاصہ یہ ہے کہ اللہ کی رخصتوں پر عمل کرنا یہ عبدیت بندگی سے زیادہ قریب ہے۔ جب کہ حدیث شریف سے معلوم ہوتا ہے کہ اللہ تعالیٰ عزیمت پر عمل کرنے سے جتنا خوش ہوتا ہے رخصت پر عمل کرنے سے بھی اتنا ہی خوش ہوتا ہے، تو خواہ مخواہ کا مجاہدہ کیوں کیا جائے؟ حدیث شریف میں ہے کہ کسی صحابی نے عرض کیا یا رسول اللہ سفر میں اگر ہمت ہو تو کیا پوری نماز پڑھ لی جاسکتی ہے؟ تو حضور علیہ الصلاۃ والسلام نے فرمایا: یہ اللہ تعالیٰ کا اپنے بندوں کو دیا ہوا صدقہ ہے، اس کو خوشی سے لے لو، صدقہ تصدق اللہ بھاعلیکم فاقبلوا صدقته (صحیح مسلم: ۱۴۳/۲) یعنی قصر ہی کر لو، خود آپ ﷺ کے سامنے اگر دو مشکلیں کھڑی ہو جاتی کہ کسی نہ کسی میں ابتلاء ضروری ہو جائے تو آپ ﷺ اھوں (یعنی ہلکی مصیبت) کو اختیار فرما لیتے تھے۔ ماخیر النبی ﷺ

بین امرین الا اختار ایسر ہما مالم یأثم۔ (بخاری: ۶۷۸۶)

(۳) غیر شرعی تقریبات میں شرکت:

ارشاد فرمایا: فقہاء نے فرمایا ہے کہ جو آدمی قائد ہو اور اس مرتبے پر ہو کہ غیر شرعی امور میں اس کے ناراض ہونے سے لوگوں کی اصلاح ہوتی ہو تو اس کو غیر شرعی تقریبات میں شرکت کرنے سے بچنا چاہیے، لیکن ہما شامجن کا کوئی وزن اور اثر ہی نہیں پڑتا ان کو علماء سے پوچھ لینا چاہیے کہ ان کے لیے کیا مناسب ہے، اس لیے کہ بعض

منکرات وہ ہیں جن کو نظر انداز کیا جاسکتا ہے اور بعض ایسے ہیں کہ ان کے ہوتے ہوئے دعوتوں میں شرکت کرنا جائز ہی نہیں، دونوں کا حکم الگ ہے، اس میں فرق کرنا چاہیے، اور کون آدمی ایسا ہے جس کو ایسی تقریبات میں شرکت قطعاً نہیں کرنا چاہیے، اور کون ایسا ہے کہ اس کے لئے شرکت ہی بہتر ہے، اس میں بھی فرق کرنا چاہیے، آدمی بدلتے ہیں احکام بدلتے ہیں، حالات بدلتے ہیں احکام بدلتے ہیں، اور امام اعظم ابوحنیفہ رحمۃ اللہ علیہ سے پوچھا گیا کہ ایسی دعوت جس میں منکرات ہوں اس میں شرکت کرنے کا کیا حکم ہے؟ حضرت امام صاحبؒ نے فرمایا: جب تک میں مقتدا نہیں تھا تو شریک ہو جایا کرتا تھا اور جب سے مقتدی بن گیا ہوں احتیاط کرتا ہوں۔ یہی تفقہ ہے، اس لئے اپنے احوال بتلا کر اپنے شیخ سے مشورہ کر لیا کریں بشرطے کہ وہ عالم ہو، ورنہ کسی عالم باعمل سے معلوم کر لیں، کیوں کہ کبھی قطع تعلق اور رشتے ٹوٹنے کی نوبت آ جاتی ہے جو تحمل منکر سے اشد گناہ ہے۔

(۶) ضرورت سے زائد بولنا دینی اعتبار سے ہلاکت کا سبب ہے:

ارشاد فرمایا: حضرت مولانا الیاس صاحب کاندھلوی رحمۃ اللہ علیہ فرمایا کرتے تھے، میرے نزدیک اس زمانے کے مہلکات میں ایک بڑا مہلکہ قول کا اپنی مقدار سے بڑھ جانا ہے، یعنی ضرورت سے زیادہ باتیں کرنا، ضرورت سے زیادہ باتیں کرنے کو ”مہلکات“ میں شمار کیا ہے، بہت بولنا دینی اعتبار سے ہلاکت کی بات ہے، اور تجربہ یہ ہے کہ اللہ تعالیٰ جس کو زیادہ علم دیتے ہیں وہ کم بولتا ہے، اور جس کے پاس سطحی معلومات اور نالج کی بہتات ہوتی ہے وہ بہت زیادہ بولتا رہتا ہے، علماء نے اس کی مثال یہ دی ہے کہ سمندر میں جہاں گہراؤ ہوتا ہے وہاں سناٹا اور خاموشی طاری رہتی ہے، اور ساحل پر چوں کہ پانی کی مقدار بہت کم ہوتی ہے وہاں شور ہوتا ہے، تو یہاں سطحی پن ہے اور جہاں ڈیپ ہے اور پانی بڑی مقدار میں ہے اس طرف دیکھو تو سمندر کی خاموشی کی وجہ سے ایک ہیبت طاری ہو جاتی ہے، تو پتہ چلا کہ علم زیادہ ہوگا تو خاموشی بڑھے گی اور علم گھٹے گا تو بولنا پڑے گا، دیکھو حضور علیہ الصلوٰۃ والسلام کو اولین و آخرین کا علم دیا گیا تھا؛ لیکن آپ بہت کم بولتے تھے، کان رسول اللہ ﷺ طویل الصمت اکثر خاموش رہتے تھے، جبکہ ساری دنیا کی ہدایت ان کے بولنے سے جڑی ہوئی تھی، بہر حال بہت بولنا جاننے کی علامت ہو سکتی ہے، لیکن صحیح جاننے کی علامت نہیں ہے۔

(۷) اللہ پاک کی نعمتوں کو بندہ بن کر استعمال کرنا چاہیے:

ارشاد فرمایا: حضرت حکیم کلیم اللہ صاحب دامت برکاتہم اکثر یہ جملہ فرمایا کرتے ہیں ”کہ اللہ تعالیٰ کی نعمت کو بندہ بن کر استعمال کرو، باغی بن کر استعمال مت کرو“، اور آج یہی صورتحال دیکھنے کو ملتی ہے کہ کچھ لوگ

اللہ پاک کی نعمتوں کو بندہ بن کر استعمال کرتے ہیں، اور کچھ لوگ باغی بن کر۔ بندہ بن کر استعمال کرنا یہ ہے کہ اللہ تعالیٰ کے حکم کے مطابق اور اس کے نبی ﷺ کے طریقے کے مطابق استعمال کرے، غرور و استکبار نہ ہو، باغی بن کر استعمال کرنا یہ ہے کہ اپنے من اور نفس کے غلام ہو جائیں اور احکام کا کوئی احترام نہ ہو، غرور و گھمنڈ ٹپک رہا ہو، اللہ بچائے، غرور و بغاوت شریف لوگوں کا کام نہیں ہے۔

(۸) گناہ کے ساتھ قرب خداوندی حاصل نہیں ہو سکتا:

ارشاد فرمایا: گناہ زہر ہے، بہت سے گناہ آدمی بلا وجہ ہی کر لیتا ہے، اس میں کوئی لذت بھی نہیں رہتی، بعض گناہ ایسے ہیں جن میں وقتی لذت ہوتی ہے، تو جو لوگ ایسے گناہ کر لیتے ہیں تو کہا جاتا ہے کہ اس کو اس لذت کی لت پڑ گئی ہے، اس لیے وہ اس کو کر رہا ہے، بہت سے گناہ بے لذت ہیں، ہم ہمت کر کے کم از کم یہاں سے اپنا کام شروع کریں کہ پہلے ایسے سب گناہوں کو چھوڑ دیں۔ حضرت مفتی شفیع صاحب رحمۃ اللہ علیہ نے ایک چھوٹا سا رسالہ لکھا ہے اس کا نام ہی ہے ”گناہ بے لذت“ اس کو تو کم سے کم ہم چھوڑ دیں، پھر اس کی برکت سے بقیہ گناہ چھوڑنا بھی آسان ہو جائے گا؛ لیکن دیکھو گناہ کے ساتھ اللہ کا قرب نصیب نہیں ہوتا، ہر گناہ اللہ سے دور کرنے کا کام کرتا ہے، قریب ہونے نہیں دیتا، گناہوں سے بچنے کی بہت ضرورت ہے۔

عورتوں کی صفتِ عفت سب صفات پر بھاری ہے

حکیم الامت مجدد الملت حضرت مولانا اشرف علی تھانوی قدس سرہ فرماتے ہیں:

”آج کل عورتوں کے حقوق میں نہایت کوتاہی ہو رہی ہے جو بڑے ظلم اور بے دردی کی بات ہے، اپنی عقیف و شریف بیویوں کی چھوٹی چھوٹی بے تمیزیوں سے تنگ ہوتے ہیں اور تنگ ہو کر ان کے حقوق ضائع کرتے ہیں، بڑی بے سمجھی کی بات ہے یہ نہیں سمجھتے کہ جس قدر بے تمیز عورتیں ہیں سب عقیف ہیں، میں تو کہا کرتا ہوں کہ یہ ایک ہی صفت ایسی ہے کہ اس کے سامنے اور سب چیزیں گرد ہیں، اس عفت کی صفت میں ہندوستان کی شریف عورتیں حوریں ہیں، اگر ان کو گھر میں چھوڑ کر کہیں غائب ہو جاؤ اور اس حالت میں نہ تو ان کا خرچہ دو نہ ان کی خبر لو نہ ان کو اپنی خبر دو لیکن اگر تم بیس برس کے بعد دفعۃً آ جاؤ تو جس کو نے میں اس مظلومہ کو چھوڑ گئے تھے وہیں پڑی دیکھو گے۔“

(ماہنامہ دعوت الحق، ذوالحجہ ۱۴۲۵ھ ص: ۱۲)

ارشاد السالکین

”خانقاہِ سعیدیہ“ میں ہر شمسی مہینے کے دوسرے اتوار کو صبح ۹ بجے تا شب ۹ بجے اصلاحی مجلس منعقد ہوتی ہے، اس میں جنوبی ہند کی تمام ہی ریاستوں سے تقریباً تین سو سالکین شرکت کرتے ہیں، صبح ۱۰ تا ۱۲ بجے کی نشست میں شرکاء کے پوچھے گئے سوالات کے جواب مرشدی حضرت اقدس مولانا محمد عبد القوی صاحب مدظلہ العالی خود دیتے ہیں، جو بہت ہی نافع ہوتے ہیں، علماء و عوام سب ہی اس کے قائل ہیں، اس لئے مولانا مفتی محمد احمد علی صاحب قاسمی زید فضلہ استاذ ادارہ ہذا و مجاز حضرت والا نے ان کو جمع کر کے قارئین کے فائدے کے لئے شائع کیا ہے۔ از مرتب

بچوں کو بہ قدر ضرورت عصری تعلیم کافی ہے:

سوال (۱): میری بچی کا اس سال 12 ویں کا امتحان ہوا، الحمد للہ کامیابی حاصل ہوئی، آگے تعلیم جاری رکھیں یا اسی پر اکتفا کریں؟۔

جواب: بچوں کے لیے تو بقدر ضرورت اتنی دنیوی تعلیم بہت کافی ہے، اب دین کی تعلیم کی فکر کیجئے، یہ تو ٹھیک ہے کہ لکھنا، پڑھنا، آنا چاہیے، اور بچنے کے وقت سے فائدہ اٹھا کر یہ سب سکھا دینا بھی چاہیے، اچھا کیا آپ نے، لیکن اب جب کہ بارہویں تک تعلیم ہوگئی ہے تو اچھی خاصی عمر بھی ہو جاتی ہے، اب اس کے بعد بیٹی کو خطرے میں ڈالنا مناسب نہیں ہے، زیادہ پڑھا کے کریں گے بھی کیا؟ اب یہاں سے دینی تعلیم و تربیت کا انتظام کرو، اپنے گھر میں ہی اس کی اچھی تعلیم و تربیت ہو جائے، بہشتی زیور پڑھادی جائے، قرآن تجوید کے مطابق پڑھا دیا جائے، عقائد اور تہذیب و اخلاق کی باتیں سکھائی جائیں، گھر گھری کی باتیں سکھائی جائیں، اور بقدر ضرورت اچھا پکائے اور گھر کیلئے امور انجام دینے والی بہو بنانے کے لیے ان سب باتوں کی تربیت کی جائے، یہ چیزیں اس کی زندگی میں خوشیوں کا سبب بنیں گی، یہ چیزیں سکھائے بغیر صرف سند ہاتھ میں دیکھ کر سسرال بھیجیں گے تو وہاں کیا اس کو سکون ملے والا ہے؟ تو میرے خیال میں بارہویں تک تعلیم ایک اچھی شہری کی حیثیت سے اور ایک پڑھی لکھی سمجھدار عورت کی حیثیت سے جینے کے واسطے کافی ہے۔ اب اس کے دین کی فکر کرو، علم دین بھی

تو بہ قدر ضرورت سیکھنا فرض عین ہے، اصولی طور پر اس کا نمبر پہلے تھا، اب بعد میں ہی سہی اس کی طرف توجہ کر لیں، یہ میرا مشورہ ہے، اور اگر کسی کے پاس اسباب ہوں اور وہ اعلیٰ تعلیم دلا کر لوگوں کے لئے نفع رساں (یعنی سماجی خدمت گزار) بنانا چاہتا ہے تو میرا مشورہ یہ ہے کہ یا تو اس کو ایجوکیشنلسٹ بنائیے، یا میڈیکل سائنس کروا کے ڈاکٹر بنا دیجئے؛ تاکہ عورتوں کے لیے بھی ایک اچھی خدمت گزار سماج میں موجود رہے، ایجوکیشنلسٹ اس لیے کہ بچیوں کو پڑھانے کے واسطے کام آئے گی، ورنہ بچیاں مرد پیچروں سے پڑھ رہی ہیں، ڈاکٹری اس لیے کہ دیندار عورتوں کے علاج کے لیے کام آئے گی، ورنہ بہت سی دین دار عورتیں بھی مردوں سے علاج کروانے پر مجبور ہیں، یہ سب باتیں اس وقت ہیں جب کہ بچی کی عفت کو کوئی خطرہ نہ ہو، اگر ماحول اور اسباب و وسائل ہوں اور عمر میں گنجائش ہو تو پڑھاؤ، ورنہ دیندار بنا کے شادی بیاہ کی فکر کرو۔

اگلی تو بہ کو پہلی تو بہ سے زیادہ باقی رکھنے کی کوشش کرو:

سوال (۲): میری خطرناک بیماری ہے غفلت اور ٹال مٹول، کبھی کوشش کر کے کام شروع بھی کرتا ہوں تو بہت جلد غفلت آجاتی ہے، پھر معمولات بھی پورے نہیں ہوتے، گناہ بھی سرزد ہو جاتے ہیں، کبھی احساس ہوا تو تو بہ کر کے کام میں لگ جاتا ہوں۔

جواب: اس سلسلے کو جاری رکھو، مگر اس میں یہ کوشش کرتے رہو کہ تو بہ کا یہ اثر ذرا لمبا چلے، پہلی دفعہ سے اگلی تو بہ کا اثر ذرا زیادہ ہو، اس کی تو کم سے کم کوشش کرتے رہو، جب ہر دفعہ کی مدت کچھ لمبی ہوگی تو دھیرے دھیرے دیر تک گناہوں سے بچنے کی عادت پڑ جائے گی۔ یہ تو ممکن نہیں کہ گناہوں کے خیالات بھی نہ آئیں، مگر یہ بھی ٹھیک نہیں کہ آدمی جب چاہے تو بہ توڑ کر گناہوں میں مبتلا ہو جائے، یہ تو سوائے نفس کی غلامی کے اور کچھ نہیں، یہ بہت غلط بات ہے، ایسا نہیں ہونا چاہیے، آپ اتنی تو کوشش کرو کہ پہلی دفعہ اگر ایک ہفتہ تک تو بہ چلی تو دوسری دفعہ آٹھ دن تو چلے، نو دن تو چلے، کم از کم اتنی کوشش تو کرو، یہ طے کر لو کہ اس دفعہ کی مدت پچھلی دفعہ کے برابر بھی نہ ہوگی اور کم بھی نہ ہوگی، ہاں! اس سے زیادہ مدت تک قائم رہے، زیادہ صبر کریں گے، اور جب یہ مدت ختم ہونے لگے گناہ کا تقاضہ پیدا ہونے لگے گا تو اس وقت آپ کو اپنی ہمت فرسٹ گیر میں ڈال لینا پڑے گا، اور زیادہ ہمت سے کام لے کر مدت تقویٰ کو اور آگے بڑھا لینا ہوگا۔ جو کوشش کرتا ہے ناکام نہیں ہوتا، من جد وجد اللہ کا یہ قانون سب انسانوں کے لیے ہے، اسی کا نام مجاہدہ ہے، اور اگر ہم یوں ہی بولتے رہیں گے کہ تھوڑے دن کام چل رہا ہے پھر نہیں چل رہا ہے تو بھائی یہ گاڑی کہیں بھی کھڑی ہو جائے گی کبھی آپ کو منزل تک نہیں لے جائے گی۔

ہر سال کو چاہیے کہ اس کا نفس اس کو بہت ستا رہا ہے تو کم سے کم اتنی تو کوشش کر لے کہ تقوے کی پہلی میعاد سے اگلی میعاد بڑی رہے، اس سے کم بھی نہ ہو برابر بھی نہ ہو، کچھ نہ کچھ زیادہ ہی ہو۔

فضول کام میں لگے رہنا قلب کی بیماری ہے:

سوال (۳): احقر کو جمعیت خاطر نہیں رہتی ہے، یعنی ہمیشہ قلب کسی نہ کسی پریشانی یا کوئی نہ کوئی کام کے بارے میں سوچتا رہتا ہے، بالخصوص نماز میں دھیان اور توجہ نہیں رہتی۔

جواب: قلب کا کسی نہ کسی کام میں لگا رہنا یہ تو قلب کی زندگی ہے؛ لیکن فضول کام میں لگے رہنا یہ قلب کی بیماری ہے، من حسن اسلام المرء ترکہ ما لا یعنیه (ترمذی: 2317) تفکرات میں بھی لایعنی ہے، لایعنی تفکر الگ کرو، کام کے تفکرات تو بہت بڑی نعمت ہے، یہ انرجی ہے، اس سے طاقت آتی ہے اس سے اللہ کا قرب بڑھتا ہے، فکر تو رہنا ہی چاہیے، رسول اللہ ﷺ کے بارے میں آتا ہے کہ وہ ”دائم التفکر“ تھے، اب لوگ جو فکر کی باتیں کرتے ہیں وہ فکر و فکر کچھ نہیں رہتی، خیال، منصوبے، پلان رہتے ہیں، نہ دنیا، نہ دین، ان منصوبوں سے کیا ملنے والا ہے؟ اس میں ٹائم ویسٹ کرنے کے بجائے اتنی دیر ذکر کر لو، اتنی دیر درود شریف پڑھ لو، ان اولی الناس بی یوم القيامة اکثرهم علی صلاۃ (ترمذی: 484) بہت درود پڑھنے والا قیامت کے روز میرے قریب رہے گا، قرآن کی تلاوت کرو، فانہ نور لک فی الارض و ذکر لک فی السماء (مرقات شرح مشکوٰۃ: 4866) قرآن کی تلاوت زمین کا نور اور آخرت کا ذخیرہ ہے۔ جمعیت خاطر کیا چیز ہے؟ اگر آپ جمعیت خاطر کا مطلب یہ سمجھتے ہیں کہ دل دھیان میں کوئی بات ہی نہ آئے تو اس کا نام جمعیت نہیں ہے، جمعیت خاطر یہ ہے کہ آدمی اپنے منشا اور مقصد حیات پر دھیان لگائے رہے، بھائی! جو کام کرنا ہے اللہ کی رضا کے لئے کرنا ہے، اس کا ہمیشہ خیال رکھنا چاہئے، پھر اس کی برکت سے دھیرے دھیرے آدمی کو ایک قسم کا اطمینان نصیب ہو جاتا ہے، یہی اطمینان جمعیت خاطر ہے۔ اب رہ گئی فکریں اور پریشانیاں تو اللہ والوں کو بھی یہ سب پیش آتا ہے، نت نئے مسائل ہیں، کوئی نہ کوئی الجھنیں، مصیبتیں لگی ہوئی ہیں، اس سے کچھ فرق نہیں پڑتا، اس لیے جو ضروری فکریں ہیں اس میں لگے رہیں، بال بچوں کی فکر میں، معاش کی فکر میں، اور دین پر ثبات اور استقامت کی فکر میں، یہ فکریں جمعیت کو متاثر نہیں کرتیں، روزی روٹی کی فکر میں نیت درست ہو تو وہ بھی ہمارے دین کو متاثر نہیں کرتی، چاہے اس کا اکثر وقت کسب معاش میں نکل جاتا ہو، تب بھی دین کو نقصان نہیں پہنچتا، رہ گیا نماز میں دھیان کا مسئلہ تو اس کا حل یہ ہے کہ نماز میں اپنے ارادے سے تو دوسری طرف دھیان نہ لے جائے، از خود چلا جائے تو اس کی کوئی پرواہ نہ کرے، بس اتنا کافی ہے۔

آپ کے شرعی مسائل

از: مفتی محمد نذیم الدین قاسمی *

چار قتل پڑھ کر قبر کے چاروں کونوں میں لکڑیاں گاڑنا

سوال: میت کے دفنانے کے بعد چار آدمیوں کا چار لکڑیوں پر ”چار قتل“ پڑھ کر چاروں کونوں میں گاڑنا کیسا ہے؟

جواب: ایسا کرنا قرآن وحدیث سے ثابت نہیں، اس لئے ایسا کرنا درست نہیں۔ (فتاویٰ قاسمیہ، ۳/۴۴)

غیر مسلم کو آیات قرآنی سے تعویذ لکھ کر دینا

سوال: غیر مسلموں کو آیات قرآنی سے تعویذ لکھ کر دینا کیسا ہے؟

جواب: آیات قرآنی کے بجائے اعداد و نقوش کے ذریعہ سے تعویذ لکھ کر دینے کی تو گنجائش ہے، آیت

لکھ دینے میں بے ادبی کا اندیشہ ہے، اور احتیاط کے خلاف ہے۔ (فتاویٰ قاسمیہ، ۳/۶۱۶)

برقعہ کے لئے کونسے رنگ کا کپڑا جائز ہے؟

سوال: برقعہ کے لئے کونسے رنگ کا کپڑا شریعت مطہرہ میں پہننا جائز ہے؟

جواب: ہر قسم کے رنگین کپڑے کا برقعہ پہننا جائز ہے، بہ شرطے کہ جاذب نظر نہ ہو، اصل چیز چہرہ سر وغیرہ

ڈھانپنا ہے۔ (آپ کے مسائل اور ان کا حل، ۸/۵۵)

منہ بولے بیٹے سے پردہ

سوال: کیا منہ بولے بیٹے سے پردہ کرنا کیا ضروری ہے؟

جواب: شریعت مطہرہ میں منہ بولے بیٹے سے بھی پردہ کرنا ضروری ہے، کیوں کہ وہ اجنبی کے حکم میں ہے

۔ (مستفاد از: آپ کے مسائل اور ان کا حل، ۸/۶۳)

متبرک ناموں والے کاغذات کا حکم

سوال: کاغذوں پر ”متبرک نام“ محمد اور ”اللہ“ لکھے ہوئے ہوتے ہیں، تو ان کو ضائع کرنا کیا طریقہ ہے؟

جواب: بہتر یہ ہے کہ ان کو جمع کر کے کسی ڈبے میں ڈالتے رہیں، اور پھر ان کو دریا برد کر دیں، اگر یہ ممکن نہ ہو تو پانی میں بھگو کر الفاظ مٹا دیں، اور پانی کسی ادب کی جگہ ڈال دیں، جہاں لوگوں کے پاؤں نہ پڑیں۔
(آپ کے مسائل اور ان کا حل، ۸/ ۴۶۳)

طلبہ کا اساتذہ کرام کو ہدیہ دینا

سوال: کیا اساتذہ کے لئے طلبہ کرام کا دیادہ لینا اور اس کو استعمال کرنا جائز ہے؟
جواب: اساتذہ کرام کے لئے ان کے ہدایا لینا اور استعمال کرنا درست ہے۔ (مستفاد از: فتاویٰ محمودیہ: ۲۴/ ۱۷۴)
مدرسہ کے مدرس کو نوکر (ملازم) کہنا
سوال: کیا کسی دینی کتب و مدرسہ کے مدرس کو مزدور یا نوکر یا ملازم کہہ سکتے ہیں؟ اور اگر کوئی کہتا ہے تو وہ کیسا ہے؟

جواب: دینی معلم و مدرس کا منصب بہت باعزت اور اعلیٰ منصب ہے، ایسے شخص کو مزدور یا نوکر کہنا اس کی توہین ہے، اور دوسری طرف معلم و مدرس کی بھی ذمہ داری ہے کہ وہ اپنے منصب کے لحاظ سے باوقار و مستغنی ہو کر رہے کہ اس کا مقصد خدمت دین ہے نہ کہ تحصیل زر اور نوکری۔ (فتاویٰ محمودیہ: ۲۴/ ۲۵۰)

بیوی کا شوہر کی اجازت کے بغیر اپنی ماں کے گھر جانا

سوال: بیوی کا شوہر کی اجازت کے بغیر اپنی ماں کے گھر جانا کیسا ہے؟ اگر کوئی چلی جائے تو اس کا کیا حکم ہے؟

جواب: بیوی کا شوہر کی اجازت کے بغیر اپنی ماں کے گھر جانا درست نہیں ہے، اگر کوئی عورت چلی جائے تو اسے چاہیے کہ وہ شوہر کے گھر آ کر معافی مانگے، جب تک واپس نہیں آئے گی، نان و نفقہ شوہر سے پانے کی حق دار نہیں ہوگی۔ (فتاویٰ محمودیہ: ۲۴/ ۲۷۴)









چھینک پر ”الحمد للہ رب العلمین“ کہنا

سوال: چھینک آنے پر ”الحمد للہ“ کہنے کے بجائے ”الحمد للہ رب العلمین“ کہنا کیسا ہے؟
جواب: صرف ”الحمد للہ“ ہی کہنا ثابت ہے، اس پر اپنی طرف سے اضافہ کرنا اگرچہ دوسری جگہ موجود بھی ہو درست نہیں ہے، لہذا چھینک پر صرف ”الحمد للہ“ ہی کہا جائے۔ (فتاویٰ محمودیہ: ۲۴/ ۳۲۷)

ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/23-25

Date of Publication 3rd Sep-24, date of Posting 5th Sep-24



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59